



2/5/1990

መጻኑዊ

“እታ ንባይና እትነብር፡ ተስፋኣ ኣብ እግዚአብሄር እትገብር፡ ብሓቂ መበለት ዝኹነት ግና፡ ለይትን መዓልትን ብልግኖን ጸሎትን እያ እትጸንዕ፡” (ጢሞ5:5)።

እብ ክርስትያናዊ ህይወት ክልተ ዓይነት ሰባት ኣለው፡ ገሊጻም ጽኑዓት ክኾኑ ከለው ገሊጻም ግን ዘይጽኑዓት እዮም። እቶም ጽኑዓት ተስፋኣም ኣብ እግዚአብሄር ጥራይ እዮም ዝገብሩ፡ ብኸነታት ዙርያኦም ከይተጸልው፡ ኩሉ ሳዕ ኣብ መንፈስ እዮም። እዞም ጽኑዓት ክርስትያናት ፈጺሞም ፈተና ዘይፍተኑ ወይ ዘይደኽሙ ወይ ውን ፈጺሞም ውድቀት ዘዩጋጥሞም ማለት ዘይኮነስ፡ ግናኸ እንተ ተፈተኑ ትውክልቶም ኣብ ኣምላኽ ዝገብሩ፡ እንተ ደኸሙ ተሰኢም ዝቕጽሉ፡ እንተወደቑ ከኣ ተነሲሖም ዝምለሱ ማለት እዩ። “ጽኑዓት” ማለት “ዝቕጽሉ” ማለት እዩ። ምናልባሽ እዛ ጥቕሲ ነቶም ዘይተመርዓው ወይ ንመበለታት(ሰብኣያ ዝሞታ) እያ ኢልና ሸለል ንብላ ንኸውን፡ ግናኸ ነቶም ዝተመርዓው እውን ተመሳሳሊ ጥቕሲ ተዋሂብዎም እዩ። “ንጸሎት(ጸምን) ጊዜ ምእንቲ ኸትረኽቡ፡ ንጊዜኡ ብምስምማዕ ክልቴኹም እምበር፡ እቲ ሓደ ኻብቲ ሓደ ኣይፈለ። ብምኽንያት እቲ ንነፍኹም ዘይምምላኽኩም ሰይጣን ምእንቲ ኸይፍትነኩም ከኣ፡ ከም ብሓድሽ ተራኸቡ።” (1ቆረ7:5)። ስለዚ እዚ መልእኽቲ ንኹሉ ኣማኒ እዩ። ም ክርስትያናት ኣሕዋተይ ብጐይታ ክንጸንዕን ክንቅጽልን ምስኡ ክንጠብቅን ሓይሊ ዝህበና ለይትን መዓልትን ልማኖን ጸሎትን እዩ። ጸሎት ባዕሉ ቅድስና ኣይኮነካን እዩ ግናኸ ብቕድስና ንክትመላለስ ሓይሊ እዩ ዝህበካ። ብኸምዚ ዝመላለሱ ኣመንቲ ኣዝዮም ጽኑዓት እዮም፡ እግዚአብሄር ውን ይርከበሎም እዩ። ሎሚ ሓቂ ክዛረብ፡ ክንዘናጋዕ ብዝብል ጊዜና ኣብ ምዝንጋዕ እነሕልፎ፡ ንጸሎትን ልማኖን ግና ሓደት ጊዜ ዘይብልና፡ ዝንገዓት ክርስትያናት ሓይሎ ኢና። ሎሚ ንመለሱ ነዚ ጊዜ ንፍለጠ፡ ኣዝዩ መዐሸቂ ዝኾነ ጊዜ እዩ፡ ከምቲ ቃል ኣምላኽ ዝብሎ፡ ቅንያቱ ክፉእ እዩ እሞ፡ ጊዜ ዓዲግና፡ ንጸሎትን ልማኖን ንተኣዘዝ።

ናይዚ ኣብነት ክትኮነና እትኸእል ሃና ንል ፋኑኤል እያ፡ ንሳ ሰማንያን ኣርባዕተን ዝዕድሚኣ መበለት ነበረት፡ ካብ ቤተ መቕደስ ከይወጸት፡ ብጸምን ብጸሎትን ለይትን መዓልትን ንኣምላኽ ተገልግል ነበረት።(ሉቃ2:37)። ብሓቂ፡ ጸሎት ኣገልግሎት ምዃኑ ነስተውዕሎ። እቶም ንጐይታ ለይትን መዓልትን ዝደልይዎ ሕንቁቓት ኣይኮነን፡ “እታ ሕንቁቓቲ ግና፡ ብህይወት ኸላስ ምውቲ እያ።” (1ጢሞ5:6)። ሕንቁቓት ማለት ፍትወት ናይዛ ዓለም ዘበሸዎም ማለት እዩ። ኣብ ማቴ13:22 “እቲ ኣብ እሾኽ እተዘርኤ ኸኣ ነዚ ቃል ዚሰምዖ እዩ፡ ንሂ እዛ ዓለም እዚኣን ምዕሻው ሃብትን ግና ነቲ ቃል ይሓንቁ፡ ከይፈረየውን ይተርፍ።” ይብለና። “ንሂ እዛ ዓለም፡ ማለት ሓልዮት(worries or care) ናይ ናብራ ማለት እዩ። ልብና ብሓልዮት ናይ ናብራ ክትሓዝ ከሎ እዚ እዩ ንሂ እዛ ዓለም። እቶም ናብ ድራር እተዓደሙ ዘመኸንይዎ ንዘክር፡ እቲ ቐዳማይ “ግራት ዓዲገ ኣሎኹ፡ ናብኣ ወፊሪ ኸርእያ ብግዲ ዘድልየኒ ኹይነሱ፡ ከተማኸንየለይ” በለ። እቲ ኻልኣይ ከኣ “ሓመኹሱቲ ጸምዲ ብዕራይ ዓዲገ ኣሎኹ፡ ክፍትኖም ክኸይድ እዩ ከተማኸንየለይ” በለ። እቲ ሳልሳይ ድማ “ሰበይቲ ኣእትዩ ኣሎኹ፡ ስለዚ ክመጽእ ኣይኮነለይን እዩ” በለ።(ሉቃ14:15-24)። እዚ ኹሉ ምኸንያታት ሓልዮት ናይዛ ዓለም እዩ፡ ካብ ንጐይታ ዘሎና ጉያ ሓንቲ እኳ ክሕዘና ኣይንሕደግ።

ኣብ 1ጢሞ6:11 “ኣታ ናይ ኣምላኽ ሰብ፡ ንሰኻ ግና ካብዚ ህደም እሞ ደድሕሪ ጽድቂ፡ ኣምልኹ፡ እምነት፡ ፍቕሪ፡ ትዕግስቲ፡ ህድኣት ሰዓብ። ጽቡቕ ገድሊ እምነት ተጋደል፡ ነቲ እተጸዋዕካ ህይወት ዘለኣለም ሓዛ።” ይብል። ኣብ እምነት(ክርስትና) ገድሊ ኣሎ፡ እዚ ገድሊ ‘ማእሰርቲ’ ‘ጸርፊ’ ወይ ‘ሞት’ ማለት ጥራይ ዘይኮነ፡ ብመሰረት እዛ 1ጢሞ6:11 እዚ ገድሊ እምነት ተባሂሉ ዘሎ ካብ ሕንቁቕ(ፍትወት) ናይዛ ዓለም ሃዲምካ ደድሕሪ ጽድቂ፡ ኣምላኹ፡ እምነት፡ ፍቕሪ፡ ትዕግስቲ፡ ህድኣት ምስዓብ፡ ነታ እተጸዋዕካ ህይወት ዘለኣለም ከኣ ምሓዝ(ምጽናዕ) እዩ፡ ብኸምዚ ኸኣ ብጸሎትን ልማኖን እንተቐጸልና፡ ጽኑዓት ክንዝውን ኢና። ሎሚ ብኸምዚ እንተ ተመላለስና፡ ኣምላኽ ዘዩሕፍር ስለ ዝኾነ፡ ኣይክሕፍረናን እዩ። ዝተሓተ ንውሓት ናይ ጸሎት ጊዜ፡ ሓደ ሰዓት እዩ (ማቴ26:40)። ግናኸ ኣምላኽ ብንእሽቶይ ነገር ዓብ ነገር ዝገብር ኣምላኽ እዩ፡ ንመዓልቲ ንእሽቶይ ነገር ዝንዕቕ መንዩ ከም

እተባህሉ፡ ንእሽቶይ ነገር ውን ትኹን ብእኣ ገለ ነገር ክሰልጥ ይኸእል እዩ እዎ፡ ኣሕዋተይ ሎሚ ንመዓልቲ ኣጸር ጊዜ ጥራይ ንጽሊ ንኸውን፡ ገሌና ነዊሕ ንጽሊ ክንከውን ከሎና ገሌና ከኣ ሓጸር ንጽሊ ንኸውን፡ ርብዒ ሰዓት ውን ትኹን ሎሚ ንእኣ ከነቋርጸ ዘይኮንና ኣጆና ንቐጽጥ፡ ሎሚ ርብዒ ሰዓት ትኸውን ንእኣ ግን እንተቐጸልና ድሕሪ ነዊሕ እዋን ክትብርክት እያ። ስለዚ ተስፋ ከይቆረጽና ነታ ሓጸር ናይ ጸሎት ጊዜና ሸለል ከይበልና ብእኣ ንጽናዕ። ገሌና ከምቶም ንመዓልታት ዝኣክል ከይበልዑ ብጸምን ጸሎትን ንኣምላኽ ዘገልግሉ እኳ እንተዘይጸምና፡ ኣሕዋተይ እታ ናይ ጸም ጊዜና ዋላ ውን ክሳብ ሰዓት ትሸዓተ ናይ ንግሆ ትኹን ንእኣ ውን ኣይነቋርጸ ብእኣ ንጽናዕ። እግዚኣብሄር ከኣ ናብ ዓቢ ነገር ከሰጋግረና ከሎ ክንርኢ ኢና። ንእሽተይ ኢልና ኣይንንግቕ። ኣምላኽ እታ ዘልመድኩምኒ ንእሽተይ ኣይትኸልኡኒ ከይብለና።

ኣብ መወዳእታ ገለ ናይ ጆን ዌስሊ ህይወት ጠቐሰ ክውድእ፡ ጆን ዌስሊ ጽቡቕ ሓዳር ዝነበሮ ሰብ ኣይነበረን። ሰበይቱ ኣብ ህይወቱ ብዙሕ ተሸግሮ ነበረት። ንእኡ ትሕት ንምባልን ከተነእእሶ ኢላ ዘይትገብሮ ኣይነበረን። ስለዚ ጆን ዌስሊ ብዝወረደ ናይ ናብራ ውረድ ደይብ፡ ኮፍ ኢሉ ብሓዘን ከይተሸገረ ንርእሱ ብኣገልግሎት እግዚኣብሄር ክጽመድ መረጸ። በዚ ምክንያት ጆን ዌስሊ ንህዝቢ እንግሊዝ ልቡ ናብ እግዚኣብሄር ክምለስ ገበረ። ጆን ዌስሊ ኣብ 54 ዓመተ ኣገልግሎት ዘመነ፡ ካብ ጫፍ ክሳብ ጫፍ እናዞረ ወንጌል ኣብጽሖ። ብዙሕ ስብከት ሰበኸ። ንጆን ዌስሊ፡ ክርስትያን ዘይኮኑ ናይ ታሪኽ ጸሓፍቲ ከይተረፉ ጆን ዌስሊ ኢንግላንድ ካብ ደም ምፍሳስ ነጻ ክትከውን ዝገበረ ምጻኑ ከይጠቐስዎ ኣይሓለፉን። ብሓቂ ናይ ልማናን ጸሎትን ዓስቡ ብዙሕ እዩ። ጆን ዌስሊ “እግዚኣብሄር ንናትና ጸሎት ምምላስ እንተዘይኮይኑ ካልእ ስራሕ የብሉን” ክብል ተዛሪቡ። ጆን፡ ቅድሚኡ ኩሉ ኣገልግሎቱ ንናይ ጸሎት ኣገልግሎት የቐድም ነበረ። ጆን፡ ኣብ ጸሎት ጸኒሑ ክወጽእ ከሎ፡ ገዱ የንጸባርቕ ነበረ። ጆን፡ ንመዓልቲ ክልተ ሰዓት ዝኣክል ኣብ ጸሎት የሕልፎ ነበረ።


እምበኣርሲ እዚ ቐጸልና እንምሃሮ ትምህርቲ ብዛዕባ ጸሎት፡ ኩሉ ብዛዕባ ጸሎት ኣብዚ ተፃልፊልኩም ኣሎ ኣይብን፡ እዝስ መጀመሪ እምበር ኩሉስ ኣይኮነን። ጐይታ እንተኣቐዶስ ብዛዕባ እዚ ኣርእስቲ ጸሎት ኣመልኪትና ወሲኸና ክንርኢ ኢና ንሕጂ ግና እዘን ሒደት ትምህርትታት ክንርኢ ኢና።

1 ጸሎት ሓይሊ ክርስትያን

ክርስትያን ኮንካ ምስ እግዚአብሔር ክትመላለስ 3 ነገራት የድልዎኻ። ካብ እዚአተን ብሓድኤን እንተደኸምካ ክርስትያናዊ ህይወትካ ክደክም ናይ ግድን እዩ። እዞን ሰለስተ ነገራት መሰረት ክርስትያናዊ ህይወት እየን። ንኅተን ከኣ፡--

1. ጸሎት
2. ቃል አምላኽ
3. ሕብረት

ንኣንቲ ጉልቻ ሰለስተ አእጋር እየን ዘለዎኣ፡ ሓንቲ ካብተን አእጋራ እንተ ተሰብረት እታ ጉልቻ ጸኒዓ ደው ክትብል ኣይትኸእልንዮ፡ ክንጥቀመላውን ኣይንኸእልን ኢና።



ክርስቶስ የሱስ ኣብ ምድሪ ኣብ ዝመላለሱ ዝነበረ ዘመን ናይ ዓወት ህይወት ከም ዝነበሮ መጽሓፍ ቅዱስ ይምስክር። ከውድቕ ዝኸኣለ ፊተና፡ መንፈሱ ዝረበሾ ፈጸሙ ኣይነበሮን። ተስፋ ቆሪጹ እተጨነቐሉ ጊዜ ፈጸሙ ኣይነበሮን። ንኹሉ ብህዱእ መንፈስ ይስዕሮ ነበረ። ፊተና ክገጥም ከሎ፡ ከይተጨነቐ ብዘይ ውልውል ናይ አቦኡ ድምጽን ፍቓድን ጥራይ ብምስማዕ ሓይሊ ናይቲ ተቓዋሚ ምሉእ ብምሉእ ይዕወተሉ ነበረ።

የሱስ ኣብ ምድሪ ኣብ ዝነበረሉ ዘመን፡ ነቲ ዝገጥም ዝነበረ ኩሉ ዓይነት ሽግርን ፊተናን ውግእን ዝዕወተሉ ፍሉይ ኣጽዋር ወይ መፍትሕ ነበሮ። እዚ መፍትሕ ሓይሊ ጸሎት ነበረ። ነዚ ኣደናቂ ዝኾነ ናይ ክርስቶስ ሓይሊ እተመልከቱ ደቀ መዛሙርቲ፡ ነቲ ዝነበሮ ፍሉይ ናይ ዓወት ህይወትን ሓይልን ምንጭ ክፈልጡ ዝደለይሉ ምክንያት ከኣ፡ ነቲ ዝገጥምም ብብዓይነቲ ፊተና ከም ክርስቶስ ብህዱእ መንፈስ ክዕወቱሉ ክኸእሉ ነበረ።

ሎሚውን እንተኾነ ኣታ አማኒ ሓወይ፡ ኣብ ህይወትካ ዝገጥመካ ናይ ጸላኢ ፊተና ክትስዕረሉ ዝኸእለካ መገዲ(ሓይሊ) ስለ ዘሎ ባህ ይበልካ። ብቐረባ ኮይኖም ብናይ ክርስቶስ ቅድስና እተመልኡ ህይወቶም፡ ኣብ ልዕሊ ኩሉ ነገር ክዕወት እተመልከቱ ደቀመዛሙርቲ፡ ክርስቶስ ከምዚ ዓይነት ህይወት ክህልዎ ዝኸኣለ ቀንዲ ምክንያት ጸሎት ምዃኑ ስለ እተረድኡ፡ “ምጽላይ ምሃረና” በልዎ። “ሕቶኹም ኣገባብ ዘይብሉ እዩ” ብምባል ከይገፍዑ፡ ንመንፈሳዊ ህይወቶምን ንኣገልግሎቶም ሓይሊ ጸሎት ከመይ ክጥቀሙ ከም ዘለዎም ኣስተምሃሮም።

ሓይሊ ጸሎት ተገንዚብካ ኣብ ናይ ብሕቲ ህይወትካ ምልምማድ ኣቤት ክንደይ ዓቢ ነገር እዩ! ሎሚ ብዙሓት ኣለው ናይ ጸሎት ህይወት ኣዝዮም እተለማመዱ ሰባት፡ ህይወቶም ስርዓት ዘለዎ እዩ፡ ብኩነታት ዙርያኦም ከይተሰናበዱ ብህድኣት ይሓልፍዎ፡ ቤቶም ክትኣቱ ከሎኻ ውጻእ ኣይመጸካን እዩ። እዞም ናይ ጸሎት ህይወት እተለማመዱ ሰባት ዘድልዮም ስለ ዝመልኣሎም ዘይኮነስ ህልውና እግዚአብሔር ኣብ ህይወቶምን ኣብ ቤቶምን ስለ ዘሎ ኩለንተናኦም ብኡኽ እዩ፡ ንብዙሓት ዘረስርሱ ህያው ማይ እዮም። ብኣንጻሩ፡ ገሊኦም ከኣ ትርጉም ጸሎትን ምስ እግዚአብሔር ጊዜ ዘይወስዱን ሰባት ኣለው፡ ህይወቶም ስርዓት የብሉን፡ ጊዜኦም ኣብ ሕሰር ነገር የጥፍእዎ፡ ምስኦም ክትኸውን ወይ ቤቶም

ክትከይድ ከልኻ ከይተረድኣካ ክትፍለዮምን ክትከይድን ኢኻ ትደሊ፡ ብዙሕ ተናገርቲ እዮም፡ ዝኸፈሩ ሩባ እዮም። እዞም ናይ ጸሎት ህይወት ዘይተለግመዱ ሰባት ኩሉ ዋላ እንተዝመልኦም ዕጋቦት የብሎምን። እቲ ምኽንያት ሓደ እዩ። ንጉይታ ብግልኻ ምፍላጥ እዩ መፍትሒኡ!

ጸሎት ሱቕ ኢልካ ሃይማኖታዊ ስርዓት ኣይኮነን፡ ጸሎት ጊዜኡ ዝሓለፎ ስርዓት ኣይኮነን፡ ጸሎት እኮ ምስ እግዚአብሄር ሕብረት(ስምረት) ምግባር እዩ፡ ጸሎት ክሰብ ጉይታ ዝመጽእ ዝሰርሕ ዕዮ እዩ፡ ከምዚ ስለ ዝኾነ ክንግልገለሉ ይግባእ። ቀጻልና ብዛዕባ ጸሎት መሰረታዊ ዝኾኑ ሓሳባት ንርእ፡--

(1)ኣብ ዕለታዊ ህይወትና ንለማመዶ፡--

“ስለዚ ሓይሊ ምእንቲ ኸትረኽቡ፡ ኩሉ ሳዕ እናጸሎኹም ንቕሑ።” (ሉቃ21:36)።

ጸሎት ሓይሊ ስለዝኾነ፡ ንእተለማመዶ ዘበለ ኹሉ ናብ ህይወቱ ሓይሊ ሒዝሉ እዩ ዝመጽእ። ማንም ዝኾነ ብርቱዕ ይኹን ድኹም ክርስትያን፤ ንኣይ ጸሎት ኣየድልዮንን እዩ፡ ክብል ዝኸእል የልቦን። ብዙሓት ናይ ጸሎት ህይወት ክህልወና ከም ዘለዎ እኳ እንተፈለጥናን እንተ ኣመንናን፡ ኣብ ህይወትና ግን ክንለማመዶ ኢና ዘሎና። ኣማኒ ንዕብዮት መንፈሳዊ ህይወቱ ካብ ዘድልይዎ ነገራት ቀዳማይ ጸሎት ብምጻኑ፡ ንጸሎት ብዝኾነ ዓይነት ከም ቀሊል ነገር ብምርኣይ ሸለል ክብሎ ኣይግባእን።

“ናይ ጸሎት ህይወተይ ከመይ ኣሎ?” ብምባል ኩሉ ጊዜ ንርእስና ክንምርምር ይግባእ። ንርእስና ክንምርምር ከሎና “እወ ሓድሓደ ሳዕ እምበር ኩሉ ጊዜስ ኣይጽልንዮ፡ ወይውን ኣድላይነት ጸሎት ክሰብ ክንድዚ ስለዘይተረድኣኒ ምጽላይ ዘቋርጸሉ ጊዜ ኣሎኒ” ዝብል መልሲ ኢና እንረክብ። ጸሎት ኣብ ዕለታዊ ህይወትና ክነለማመዶ ንወስን።

(2)ጸሎትና ስማዒ ከምዘለዎ ንእመን።

“ብዘይ እምነት ግና ንኣምላኽ ኬስምርዎ ኣይክእልን እዩ። እቲ ናብ ኣምላኽ ክመጽእ ዚደሊ፡ ንሱ ኸም ዘሎን ነቶም ዚደልይዎ ዓሰቢ ኸም ዚህቦምን፡ ከኣምን ይግብኦ እዩ።” (እብ11:6)።

ኣማኒ ዝጽልይ ስርዓት ንፍጻም ዘይኮነስ፡ ስሚዑ መልሲ ዝህብ ጉይታ ከምዘሎ ኣሚኑ እዩ። ንጸሎቱ መልሲ ከምዝረክብ ዘይኣምን ጸላይ፡ ኣይጠቕሞን እዩ እሞ ጊዜኡ ብጸሎት እንተዘይኣጥፍኦ ይሕሾ። “ጸሊዮ ኣይጸሊዮ ኩነታት ብቲ ኣቐዲሙ እተወሰነሎም እዮም ዝኾኑ ኣይቐየሩን እዮም” ብምባል ንጸሎት ካብ ህይወቶም ዘውጽኡ ኣመንቲ ኣብ መንፈሳዊ ህይወቶም ድኹማት ከም ዝኾኑ ግልጽ እዩ።

ኣማኒ መልሲ ጸሎቱ ክሰብ ዝረክብ ክጽሊ ኣለዎ፡ ግን እቲ ዝረኽቦ መልሲ ኩሉ ሳዕ ሓደ ዓይነት እዩ ማለት ኣይኮነን። “ሕራይ ይኹን”፡ “ኣይፋሉን ኣይኸውንንዮ”፡ ወይውን “ተጸበይ” ዝብል መልሲ ክኸውን ይኸእል። ኣማኒ ካብ ልቡ ብሓቂ እንተጸልዮ ሓደ ካብ ሰለስቲኦ ዓይነት መልሲ ካብ ጉይታ ይቕበል እዩ።

(3)ዓላማ ዘለዎ ጸሎት ንጸሊ።

ብዘይ ዓላማ ዝጽሊ ኣማኒ፡ ናይ ጸሎቱ ውጽኢት ክርኢ ኣይክእልን እዩ። ገለ ዕላማ ናይ ሓቀኛ ጸሎት ንርእ፡--

(ሀ) ክብሪ ንእግዚአብሄር ምሃብ እዩ።

ጸሎት ቅድስናና ንእግዚአብሄር እንገልጸሉ ምሳርሒ ኣይኮነን። ግናኸ ፍቕሪ፡ ጸጋ፡ ሕያውነትን ውዕለትን ናይ እግዚአብሄር እናዘርዘርና ንእኡ እናኸብረሉ ምሳርሒ እዩ። ብምስጋና ዘይተመልኦ፡ ንእግዚአብሄር ክብሪ ዘይህብ ጸሎት፡ ምሉእ ጸሎት ኣይኮነን። ዳዊት ከምዚ ኢሉ “ኹሉ መዓልቲ ኸባርኸካ፡ ንዘለኣለመኣለም ክውድስ እዩ።” መዝ145:2 ።

(ለ) ምስ እግዚአብሄር ሕብረት ምግባር

ገለ ኣመንቲ ካብ ጉይታ ዝደልይዎ ነገር እንተዘይብሎም፡ ምጽላይ ኣድላይ ኮይኑ ኣይርኣዮምንዮ። ጸሎት ንምልማን ጥራይ ዘይኮነ ምስ ጉይታ ዘሎና ሕብረት እነሓይለሉ መገዲ እዩ።

“እኔኹ ጉይታይ” ኢልና ርእስና ኣብ ቅድሚ ጉይታ እናቕርብሉ እምበር ጸሎት ንናይ እግዚአብሄር ትእዛዝ ወይ ምኽሪ እንህበሉ ኣይኮነን። ጸሎት ጉይታ ክበጽሓና እምበር ምድራዊ ድሌታትና ጥራይ ክመልኣልና እንልምነሉ መገዲ ኣይኮነን።

(ሐ) ምድላን ነፍሳት ንምቅልጣፍ

አብ ዓለም ብዙሓት ናይ ወንጌል ጻውዒት ጌና ኣይሰምዑን። ዘሎናዮ ናይ መጨረሻ ዘመን ስለ ዝኾነ ጊዜ እናቐልጠፊ ብምኻዱ ፡ ኣመንቲ ንምድላን ነፍሳት ብጸሎት ከቀላጥፉ ይግባእ። “ሰለዚ ነቲ ጐይታ እኸለ ዓየይቲ ኸልእስሉ ለምንዎ” (ማቴ9:38)።

(4)ጸሎትና ብሰብ ምእንቲ ክንርእ ኣይኹን።

ዕላማና ብሰብ ጸለይቲ ክንብሃል እንተኾይነ፡ ጸሎትና መልሲ ዘይብሉ ጸሎት እዩ፡ ከንቲ እዩ።

(5)ክንጽሊ ከሎና ብሕቡእ ይኹን።

ክንጽሊ ከሎና ዓው ወይ ቀስ ስለዝበልና እንስማዕ ኣይምሰለና፡ ግናኸ ጸሎት ብሕቡእ እንተኾይነ ጥራይ እዩ እግዚአብሄር ዝሰምዖ፡ “ንሰኻስ ክትጽሊ ከሎኻ፡ ናብ ቤትካ እቶ፡ ማዕጸኻ ዕጹ፡ ነቲ ብሕቡእ ዘሎ ኣቦኻ ለምና። እቲ ብሕቡእ ዚርእ ኣቦኻ ድማ ብግህዶ ኪኸሕሰካ እዩ።” (ማቴ6:6)።

እምበኣርሲ፡ ነቶም ሎሚ ህያውነት ኣምላኸን ኣይሉ ኣምላኸን ተኣሚኖም፡ ብምሉእ ልዑም ንእግዚአብሄር ብጸሎት ዝደልይዎ፡ ኣይሉ ጸሎት ኣባታቶም ይሰርሕ እዩ። ጸሎት ጊዜኡ ዝሓለፎ ስርዓት ሃይማኖት ኣይኮነን፡ ሎሚ ከምዝሰርሕ ኣይትጠራጥሩ። ጸሎት ጊዜን ኩነታትን ዘይቅይር ኣይሉ ክርስትያን እዩ።

2 ጸሎት እንታይ እዩ ፤

ጸሎት ኣብ መንፈሳዊ ዓለም እቲ ኣዝዮ ብሉጽ ዕዮን ምስጢራዊ ዝኾነን ጉዳይ እዩ ።

ጸሎት ምስጢርዩ

ጸሎት ኣደ ምስጢርዩ፡ ገለ ሕቶታት እኞ ንርእ ብዛዕባዚ ኣርእስቲ ብድሕሪኡ ርግጽኛዮ ነቲ ምስጢር ዝኾነ ባህሪ ጸሎት ከኵንቐኝ ኢና- ምኽንያቱ ነዘን ሕቶታት ክትምልስ ኣዝዮ ኣጸጋሚ እዩ። ግናኸ እዚ ማለት ምስጢር ጸሎት ክርድኣካ ዘይክእል ወይ ብዙሕ ናይ ጸሎት ነገር ክግለጸልካ ዘይክኣልዩ ማለትና ኣይኮነን። ብሓቂ ኣዝዮም ሒደት ሰባት ጥራይ ብዛዕባኡ ኣጸቢቐም ዝፈልጡ ምዃናም ዘርእየና እዩ። በዚ ኣረኣእይ፡ ኣብ ጸሎት ሒደት እዮም ብሓቂ ከምቲ ኣምላኽ ዝደልዮ ዘድምዑ። ኣይሊ ጸሎት ኣብ ክንደይ ሳዕ ንጽሊ ዘይኮነ ዘሎ፡ ግናኸ ኣብ ክሳብ ክንደይ ምስ ከም ኣገባብ ጸሎት እዩ ዘሎ። ከምዚ ዓይነት ጸሎት ጥራይ እዩ ናይ ሓቂ ዋጋ ዘለዎ ጸሎት።

እታ ቀንዲ ክትሕተት ዘለዎ ኸኣ፡ “ስለምንታይ ንጽሊ፤” “እንታይ እዩ ኽ ጥቕሚ ምጽላይና፤” “እግዚአብሔር ኣምላኽ ኩሉ ዝፈልጥን ኩሉ ዝኸእልንዶ ኣይኮነን፡ ቅድሚ ክሰርሕ ምጅማሩ ንሱ ስለምንታይ እዩ ክሳብ እንጸሊ ዝጸበ፤ ይፈልጥ ስለዝኾነ፡ ንምንታይ ንእኡ ኩሉ ንነግሮ(ፊሊ4:6)፤ ኩሉ ዝኸእል ብምዃኑ፡ እግዚአብሔር ብቐጥታ ባዕሉ ዘይዓይይ፤ ንምንታይ እዩ ናትና ምጽላይ ዝደለ፤ ስለምንታይ እዩ እቶም ዝልምኑ ጥራይ ዝቐበሉ፡ ዝደልዩ ጥራይ ዝቐበሉ፡ ዝኹሕኩሑ ጥራይ ንውሽጢ ዝኣትው(ማቴ7:7)፤ ንምንታይ እዩ እግዚአብሔር ፤ ስለዘይለመንኩም ዮብልኩምን፡ ዝበለ (ያእ4:2) ፤

ነዘን ሕቶታት ብምሕታት ከምዚ ብምባል፡ ጸሎት ንፍቓድ ኣምላኽ ምጽራር ድዩ፤ ጸሎትን ፍርዲ ኣምላኽን እንታይ ርክብ ኣለዎ፤ ኢልና ክንቅጽል ግድንዩ።

እግዚአብሔር ንፍቓዱ ዝጸረር ሓንትኳ ከም ዘይገብር ንፈልጥ ኢና። ደገ ምኽፋት እንተኾይኑ ፍቓዱ፡ ቅድሚ ምኽፋቱ ስለምንታይ እዩ ክሳብ እንኩሕኩሕ ዝጸበ፤ ክንኩሕኩሕ ከይተጸበየና ከምፍቓዱ ትም ኢሉ ዘይከፍተና፤ ኩሉ ዝፈልጥ ስለዝኾነ፡ ክፋታት ማዕጹ ከም ዘድልየና እናፈለጠ ቅድሚ ምኽፋቱ ናትና ምኽሕኳሕ ስለምንታይ ግድን ይጸበ፤ ናትና ምኽሕኳሕ ንኣምላኽ እንታይ ጥቕሚ ይህቦ፤

ወሲኽና እዘን ሕቶታት ክንሓትት ግድንዩ፡ ምኽፋት ናይቲ ማዕጸ ፍቓድ ኣምላኽ ብምዃኑ ከምኡውን ምኽፋት ናይቲ ማዕጸ ጽድቂ ብምዃኑ፡ ንሕና ዋላ ኣይንኳሕኩሕ ብዘየገድስ ኣምላኽ ይኸፍቶዶ፤ ወይስ ናቱ ፍቓድን ምኽርን ንናትና ጸሎት ብምጽባይ ከይፍጽሞ የደንጉዮ እዩ፤ ብሓቂዶ ንሱ ነቲ ናትና ዘይምኽሕኳሕ ነቲ ናይ ምኽፋት ፍቓዱ ኸደንጉዮ ይፈቅድ እዩ፤

ከምኡ እንተኾይኑ፡ ብኣና ዝድረትዶ ኣይከውንን እቲ ፍቓድ ኣምላኽ፤ እግዚአብሔር ኩሉ ዝኸእልዶ ኣይኮነን፤ ንሱ ኩሉ ዝኸእል እንተኾይኑ፡ ነቲ ማዕጸ ባዕሉ ክኸፍቶ ስለምንታይ ዘይክእል - ኣብ ክንድኡ ስለምንታይ ንኣና ክንኩሕኩሕ ዝጸበ፤ እግዚአብሔር ባዕሉ ንፍቓድ ርእሱ ክፍጽም ብሓቂዶ ይኸእል እዩ፤ ግናኸ ብሓቂ ንሱ ኩሉ ዝኸእል እንተኾይኑ ደኣ ንምንታይ ማዕጹ ክኸፍት(ፍቓዱ ብምዃኑ) ብምኽሕኳሕና(ብጸሎትና) ዝግዛእ፤

ነዚ ኹሉ ሕቶታት ብምሕታት ናብቲ ጸሎት ዓቢ ምስጢር እዩ ዝብል ሓቂ ኢና ርግጽ እንገብር። ምኽንያቱ ኣብዚ ኣሰራርሓ ዕዮ እግዚአብሔር ኢና እንርእዮ። እዚ ኸኣ ቅድሚ እግዚአብሔር ባዕሉ ተንሲኡ ዝሰርሕ ህዝቢ ኣምላኽ ክጽሊ ግድን እዩ። ናቱ ፍቓድ ብጸሎት

እቶም ናቱ ዝኾኑ ሰባት ጥራይ እዩ ዝፍጸም። ናይቶም ኣመንቲ ጸሎት እዩ ንናቱ ፍቓድ ክፍጸም ዝገብሮ፡ እግዚአብሔር ባይኑ ንፍቓዱ ኣየማልእን እዩ፡ ህዝቡ ብጸሎት ሓገዘም ምስ ኣርኣዩ እዩ ንሱ ንፍቓዱ ዝፍጸም። እግዚአብሔር ኩሉ ዝኸለል እዩ ግናኹ ከምዚ ክኸውን ባዕሉ ፈቓዱ እዩ።

ከምዚ ኮይኑ እቲ ጉዳይ፡ ስለዚ ከምዚ ክብሃል ይክኣል እዩ - ጸሎት ማለት ኣማኒ ምስ እግዚአብሔር ሓቢሩ ዝግደሉ ዕዮ እዩ። ጸሎት ናይ ኣማኒ ሓሳብ ምስ ፍቓድ ኣምላኽ ዝሓብረሉ እዩ። ጸሎት ኣመንቲ ኣብ ምድሪ ኮይኑ ግብራ ግን ናይ ጉይታ ድምጺ ካብ ሰማይ እዩ። ጸሎት ንምኒዮታትናን ንልማኖናን ንናይ ገዛእኡና ድሌታትን ክህበና ንኣምላኽ እንገልጸሉ ኣይኮነን። ጸሎት፡ ንናይ ጉይታ ፍቓድ ንምቕያር እሞ ጉይታ ፍቓዱ ዘይኮነ ክገብር፡ ኣይኮነን። ኣይፋሉን፡ ጸሎት ብቐሊሉ-ንፍቓድ ኣምላኽ ብኣፍ ኣማኒ ክገባር ማለት እዩ። ኣብ ቅድሚ እግዚአብሔር፡ እቲ ኣማኒ ብጸሎት ጌሩ ንፍቓድ ጉይታ ክፍጸም እዩ ዝልምን።

ጸሎት ነቲ እግዚአብሔር ዝወሰኖ ኣይቅይሮን እዩ። ፊጹም ዝቐይሮ ነገር የብሉን፡ ነቲ እግዚአብሔር ኣቐዲሙ ዝመደበ እዩ ኣብ ፍሪ ዘብጽሖ፡ እዚ እንተ ዘይኮይኑስ ካልእ ኣይኮነን፡ “ዘይምጽላይ ሳዕቤን ኣለዎ፡ ምኽንያቱ እግዚአብሔር ብሰንኪ ናይ ህዝቢ ኣምላኽ ብጸሎት ምስኡ ዘይምሕባሮም ንረዲኤታቱ - ከስይሰደልና - ክደናጎይ ይገብሮ እዩ።

“ኣብ ምድሪ ዝኣሰርኩምዎ ኹሉ ኣብ ሰማይ እሱር ኪኸውን እዩ። ኣብ ምድሪ ዝፈታሕኩምዎ ኩሉ ድማ ኣብ ሰማይ ፍቱሕ ከም ዚኸውን፡ ብሓቂ እብለኩም ኣሎኹ።” (ማቴ18:18) መብዛሕትና እዚ ቃል ጉይታ ንኣና ሓድሽ ኣይኮነን፡ ግናኹ እዚ ቃል ንጸሎት ከም ዝውክበ ክፍለጥ ይግባእ። እቲ ቃል ክርስቶስ ብቐጥታ ቀጸሉ ከምዚ ዝብል ሓሳብ ኣለዎ፡ “ክልተ ወይ ሰለስተ ኹይኖም ብስመይ ኣብ እተኣከቡሉ ኣነ ከኣ ኣብኡ ኣብ ማእከሎም እዩ እሞ፡ ክልተ ኻብኻትኩም ኣብ ምድሪ ብዘልምንዎ ነገር ኩሉ እንተተሰማምዑ፡ ካብቲ ኣብ ሰማይት ዘሎ ኣቦይ ኪውሃዎም እዩ።” (ማቴ18:19-20) ይብል።

ሰማይ ካብ ምድሪ ጸሎት ትጽብ

ኣብዚ ብንጽር ናይ ጸሎትን ናይ እግዚአብሔር ዕዮን ግልጺ ኾይኑተጠቐሱ ኣሎ። እግዚአብሔር ኣብ ሰማይ ነቲ ደቁ ኣብ ምድሪ ዝፈትሕዎ ጥራይ እዩ ዝፈትሖ፡ ነቲ ዝኣሰርዎ ጥራይ ከኣ ይኣስሮ። ብዙሕ ነገር ኣሎ ክኣሰር ዘድልዮ፡ እግዚአብሔር ግና ባዕሉ ባይኑ ኾይኑ ኣይኣስሮን እዩ። መጀመርታ ህዝቡ ኣብ ምድሪ ክኣሰርዎ ይደሊ፡ ብድሕሪኡ ንሱ ኣብ ሰማይ ክኣሰር እዩ፡ ብዙሕ ነገር ከኣ ኣሎ ክፍታሕ ዘድልዮ፡ እንደገና ግን፡ እግዚአብሔር ባይኑ ኮይኑ ክፈትሖ ፍቓደኛ ኣይኮነን፡ ንሱ ክሳብ ህዝቡ ኣብ ምድሪ ዝፈትሕዎ ይጽበ ሽዑ ንሱውን ኣብ ሰማይ ክፈትሖ እዩ። ብዛዕባ እዚ ንሕሰብ እሞ! ሰማይ ካብ ምድሪ ጸሎት እያ እትጽብ፡ ኣብ ሰማይ ሓደ ውሳኔ ኣሎ እዚ ውሳኔ ን ኣብ ምድሪ ክፍጸም ምድሪ ክትጽሊ ኣለዎ- ኣብቲ መንፈሳዊ ዓለም ኢና ንብል ዘሎና። ከምኡ ድማ፡ ኩሉ ናይ ሰማይ ምንቅስቓሳት ብናይ ምድሪ ምንቅስቓሳት እዩ ዝድረት! እግዚአብሔር ንኹሉ ዕዮታቱ ብህዝቡ ክቐየድ ዓቢ ባህታ እዩ ዘለዎ። ሓንቲ ግን ከነስተውዕላ ዘሎና፡ እዚ ነገር ነቶም ከም ስጋ ዝመላለሱ ህዝቢ ኣይኮነን ተነገሩ፡ ንሳቶም ነዚ ክሰምዑስ ብቐጥታ ኣይኮነን። ንእግዚአብሔር ብብዙሕ መዳይ ከይነገሩሉ ስጋ ዘበለ ኣብዚ ከይነእትዎ ኣዚና ንጠንቀቕ።

ኣብ ትምቢት ኢሳይያስ ነዚ ኣብ ማቴዎስ ዘሎ ዝገልጸልና ኣሎ፡ እግዚአብሔር፡ እቲ ናይ እስራኤል ቅዱስ ፈጣሪኡን፡ ከምዚ ይብል፡ ብናይ እቲ ናይ ዚመጽእ ሕተቱኒ፡ ብዛዕባ ደቀይን ግብረ ኢደይን ኣዝዙኒ።”(ኢሳይ45:11)። እዚ ቃል ክንወስዶ ከሎና፡ ናይ ስጋ ነገር ሰላሕ ኢሉ ከይኣትወና ብሓቂ ንጠንቀቕ። እግዚአብሔር እቶም ትሑታት እዩ ክእዝዝዎ ዝደለ! ንሱ ብናትና ትእዛዝ፡ እዩ ዕዮኡ ክጀምር ዝደለ! እግዚአብሔር ኣብ ሰማይ ክገብሮ ዝደለ ምእሳር ኮነ ምፍታሕ ኾነ ውሳኔ፡ ብቲ ንሕና ኣብ ምድሪ እንህቦ ትእዛዝ እዩ ኩሉ ዝገብሮ።

መጀመርታ ምድሪ ክትኣስር ኣለዎ ቅድሚ ሰማይ ምእሳራ፡ መጀመርታ ምድሪ ክትፈትሕ ኣለዎ ቅድሚ ሰማይ ምፍታሕ። እግዚአብሔር ኣምላኽ ምስ ፍቓዱ ዝጸረር ኣይገብርን እዩ እሞ፡ ምድሪ ንገለ ነገር ስለ ዝኣሰረት ጉይታ ንክኣስሮ ዘደለየ ኣይኣስሮን እዩ። ኣይፋሉን። ንሱ ነቲ ኣብ ምድሪ እተኣሰረ ዝኣስሮ ሰለቲ መብቄላዊ ዝኾነ ፍቓዱ ኣብቲ መወዳእታኡ ብምድሪ ብምእሳራ እዩ ። ንሱ ክሳብ ነቲ ሰማይ ክትኣስሮ እትብህጉ ምድሪውን ክትኣስሮ ይጽብ፡ ብድሕርዚ ንሱ ንትእዛዝዎ ይሰምዮም፡ ነቲ ዝጸለይሉ ኸኣ ይኣስረሎም እዩ። ናይ እግዚአብሔር ምኽሪ

ኹሉ ዘለአለማዊ እዩ፡ ንናይ ህዝቡ ትእዛዝ ዝሰምዖን ነቲ ዝኣሰርዎ ዝኣስረሉን ምኽንያት ከኣ ኣቐዲሙ ክኣስሮ ፍቓዱ ምዃኑ ዘመልክት እዩ። ስለምንታይ እዩ ንሱ ኣቐዲሙ ዘይኣስሮ፤ ንሱ ንክኣስሮ ፍቓዱ እንተኹይኑ፡ ምኽሩ ኸኣ ዘለአለማዊ ብምዃኑ፡ ከምቲ ፍቓዱ ችድም ኢሉ ስለምንታይ ዘይኣስሮ፤ ስለምንታይ እዩ ቅድሚታ ብሰማይ ዝእር ቅድም ኢሉ ብምድሪ ክእር ዝጸበ፤ ብምድሪ ዘይተኣሰረ ብሰማይ ኣይእርገዩ ዝብሃል ሓቂ ድዩ፤ ንምእሳር ምድሪ እንተ ደንጉያ ሰማይከ ትድንጉዶ እያ፤ ስለምንታይ እዩ እግዚአብሄር ነቲ ካብ ነዊሕ ክኣስሮ ዝሓልፍ፡ ምድሪ ክሳብ እትኣስሮ ዝጸበ፤

ክነግረኩም፡ ኣማኒ ነዘን ሕቶታት ብምምላስ ኣብ ኣእዳው እግዚአብሄር ንጸሎት ኣዝዩ ብቐዕ ኪኸውን እዩ። ንሕና ነቲ እተፈጠርናሉ ምኽንያት ኣቐዲምና ንፈልጥ ኢና። እግዚአብሄር ንሱብ ዝፈጠሮ ነቲ ድሑሩ ዝኾነ ምስኡ ብምሕባር ንሰይጣንን ንግብርታቱን ከፍርስ ኢሉ እዩ። ሰብ ነጻ ፍቓድ ዘለዎ ኮይኑ፡ ንፍቓዱ ምስ ፍቓድ እግዚአብሄር ብምሕባር ንምኽሪ ሰይጣን ክቃወም እዩ ትጽቢት ዝግበረሉ። እዚ ኸኣ ከምቲ መደብ ምድሓን ከምኡ መደብ ምፍጣርና እዩ። ናይ ጉይታ የሱስ ኩሉ ህይወት ነዚ ዕላማ ዘርእየና እዩ ትሉ ህይወቱ ምስ ፍቓድ ኣምላኽ ዝሳኑ እዩ። ፆላኳ ንምንታይ ከምኡ ኮይኑ እንተዘይፈለጥና፡ እግዚአብሄር ግና በይኑ ንግብርታቱ ከም ዘይገብሮ ንፈልጥ ኢና። ህዝቢ ኣምላኽ ንፍቓድም ንእግዚአብሄር ብምሃብን ብሓይ ሓሳብ ብጸሎት ናብኡ ንምቕራብ እንተዘይፈተው፡ ንሱ በይኑ ዕዮኡ ክገብሮ እዩ ግናኸ ከደናጉዮ እዩ። ንሱ በይኑ ክዓይይ ኣይደልንዩ። እግዚአብሄር ነቶም ናቱ ምስኡ ክዓዩ ብምሕረቱ፡ ኣዝዩ ክብ ኣበሎም --ክብሮ ንሱም። ንሱ ኩሉ ዝኸእል እኳ እንተኹን፡ ንክኣልነቱ ብቶም ናቱ ክውሓጥ በዚ ባህ ኢልዎ እዩ። እግዚአብሄር ንፍቓዱ ቀናእ እኳ እንተኹን፡ ህዝቡ ግና ንፍቓዱ ረሲዖም ምስኡ ብለውሃት ከይተሓባበሩ እንተኣበዩ፡ ንሰይጣን ከጥቅዕ ንጊዜኡ ፈቐዱሉ እዩ።

ዎ ኣሕዋተይ፡ ከም ሎሚ እቶም ናይ እግዚአብሄር ዝሑላት ዝኾኑሉ ጊዜ ኣይተራእየን፡ ቀደም እቶም ናይ እግዚአብሄር ንርእሶም ክቐብሩ ፍቓደናታት፡ ንፍቓድ ኣምላኽ ዝግዝኡ -- ንክብሩን ንቃሉን ኣዝዩም ዝጥንቀቑን ነበሩ። ከምዚ እንተኹን፡ እቲ ናይ ዘለአለም ምኽሪ ኣምላኽ ነዚ ዘመን ከይደንገዮ ክፍጸምዩ፡ ቤተክርስቲያን ኣይክትደናገርን እዩ፡ ሓጢአተኛታት ኣይክተሩን እዮም፡ ምምጻእ ጉይታ የሱስ ኣይክድንጉንዩ መንግስቱ ከኣ ትመጽእ፡ ሰይጣንን ሓይልታቱን ቅድሚ ጊዜኡ ናብ ጥልቂ መዓመቕ ይደርበዩ፡ ፍልጠት ጉይታውን ኣብ ኩሉ ዓለም ብሓይሊ ይሰበኸ። ብሰንኪ ኣመንቲ ብዛዕባ ጉዳዮም ጥራይ ይሓስቡ ብምዃናም ምስ እግዚአብሄር ብዕዮ ክሓብሩ ብምእባዮምን፡ ብዙሕ ናይ ጸላኢ ነገራትን ሓጢአትን ኣይተኣስሩን፡ ሓይሊ ሓጢአተኛታት ኣይተለቁን፡ ጸጋውን ኣይፈሰሰን። ኣቤት ክንደይ፡ ሰማይ ካብ ምድሪ ዕዮ ጸሎት እትጽብ እያ፤ እግዚአብሄር ኣዝዩ ዝግደሰልና ካብ ኮነ ንሕናኸ ክንእመናዶ ኣይግብኣናን!

ከመይ ጌርና ኢና ነቲ እግዚአብሄር ክኣስሮ ዝደሊ እንኣስሮ፤ ከመይ ጌርና ኢናኸ ነቲ እግዚአብሄር ክፈትሖ ዝሕልፍ ንፈትሖ፤ ጉይታ ነዚ ክምልስ ከሎ “ክልተ ካብኹትኩም ኣብ ምድሪ ብዚልምንዎ ነገር ኩሉ እንተተሰማምዑ፡ ካብቲ ኣብ ሰማይት ዘሎ ኣባይ ኪውሃብዎ እዩ” ብምባል ይምልስ። እዚ እዩ እምበኣር እቲ ጸሎት - ጸሎት ኣካልስጋ ክርስቶስ። እቲ ዝልዓለ ምስኡ ሓቢርና እንጻዕሉ፡ ፍቓዱ ክፍጸም ምስኡ ብምስምማዕ ምኽሩ ክፍጸም ኢና እንልምን። እቲ ሓቀኛ ትርጉም ጸሎት፡ ነቲ ዝጽሊ ከምቲ ፍቓድ እቲ ዝልመን ዘሎ ክኸውን ምጽላይ ማለት እዩ። ጸሎት፡ ድሌታትና ኣብ ፍቓድ ኣምላኽ እንገልጸሉ ኣጋጣሚ እዩ። ጸሎት ማለት ናትና ፍቓድ ኣብ ጉድኒ እግዚአብሄር ምቕዋም ማለት እዩ። ካብዚ እተፈልየ ነገር እንተሎ፡ ጸሎት ክብሃል ኣይክኣልንዩ።

ባዕሊን ጸሎትን

ኣብዚ ጊዜና ብሓቂ ንፍቓድ ኣምላኽ ዝገልጹ ጸሎት ክንደይ እዮም፤ ክንደየኖት ኢና ኣብ ጸሎትና ናይ ባዕልና ዘበለ ኩሉ ተረሲዑ ፍቓድ ኣምላኽ ጥራይ እንርእዮ፤ ክንደይ ኣመንቲ እዮም ብሓቂ ምስ ጉይታ ሓቢርም ዝጻዕ፤ ክንደይ ኢናኸ ከምቲ ንሱ ዘፍለጠና ፍቓዱ ክገብር ኢልና፡ ኣብ ቅድሚኡ ብጸሎት ፍቓዱ እናኣወጅና ልብና እናፍሰስ፤ እስኪ እዛ ነገር እዚኣ ትፈለጥ፡ ከም ኣብ ጸሎት ርእሰና ምፍታው ዝርኣየሉ ቦታ የለን! ናትና ድሌታትን፡ ርድኢትን፡ ምኽርን፡ ክንገጽሖም እንሕልፍም ዝርኣየሉ ቦታ እዩ። ክሳብ ክንደዚ ዝኣክል ርእሰ ምፍታው(ባዕሊ=Self) ካብ ሃለወና፡ ኣብ ጸሎት ንርእሰና ብምልኣት ረሲዕና ፍቓድ እግዚአብሄር ጥራይ ክንደይ ከመይሉ ክኾነልና፤ ኣብ ኩሉ ነገር ርእሰኻ ምቕባጽ ክንለማመድ ይግባእ። ከምቲ ኣብ ጸሎት፡ ኣብ ግብሪውን ከምኡ ኣድላዩ እዩ። ሓደ ዝደሓኑ ሰብ፡ ነቲ ዝሞተን

ምእንታናውን ዝተንሰኦ ጉይታ ክክብር ይግብኡ። እወ ንርእስና ሓንቲኳ ከይደለና ንእኡ ብምልኣት ክንገብር ኣሎና። ኣብ ቅድስና ህይወት፡ ጸሎትና ካብቲ ክቕደስ ዘለዎ እዩ።

እቲ ኣዚና እንጋገዮ ዘሎና ደጋጊምና ብሓሳብና እንሓስቦ ዘሎና ጸሎት ንድሌታትና እንገልጸሉ - ንእዚኣብሂር ርድኣና ኢልና እንጭርሓሉ ስለ ዝመስለና እዩ። ጸሎት ንእዚኣብሂር ድሌታቱ ንክፍጸም ምኒኡ ክንርእኢ ይግብኣና። ናይ እዚኣብሂር ቀንዲ ሓሳብ ንናይ ኣመንቲ ዕላማታት ብጸሎት ክፍጽም ከም ዘይኮነ ርግጽ እዩ። ከምኡ ዘይኮነ ንናይ እዚኣብሂር ዕላማ ብጸሎት ኣመንቲ ንምፍጸም እዩ። እዚ ግና ክርስትያናት ንድሌታቶም ክመልኣሎም ንእዚኣብሂር ክልምኑ የብሎምን ማለት ዘይኮነ፡ ግናኽ ቅድም ትርጉምን ኣገባብን ጸሎት ክርድኣና ከምዘለዎ ጥራይ እዩ ዘመልክተልና።

ኣማኒ ገለ ነገር ምስ ዝገብድሎ፡ መጀመርታ ከምዚሉ ክጥይቕ ይግብኡ። እዚ ምስኣነይ ንእዚኣብሂር የገህዮደ፤ ንሱ ነዚ ክስእን ይደልዮኒ ድዩ፤ ወይ፡ ንድሌተይ ክመልኣለይ ፍቓዱደ እዩ፤ እዚኣብሂር ንድሌታትኩም ክመልኣልኩም ፍቓዱ ምኒኡ ምስ ረኤኹም ንፍቓዱ ብምፍጸም ንድሌታትኩም ክመልኣልኩም ለምኑዎ። ንፍቓዱ መጸእኩም ምስ ፈለጥኩምዎ፡ ሕጂ ኢኹም ነቲ ዝፈለጥኩምዎ ከም ፍቓዱ ጌርኩም ትጽልዩ፡ ንፍቓዱ ክፍጽም ለምንዎ። ድሌታትኩም ተፈጸምልኩምዶ ዘይኮነ ክኸውን ዘለዎ ሕቶኹም፡ ፋቓድ ኣምላኽ ተፈጸሙዶ ዝብል እዩ ክኸውን ዘለዎ። - ክብሪ ንስሙ። ሎሚ ዋላኳ ጸሎትኩም ካብቲ ናይ ዝሓለፈ እተፈልየ እንተዘይኮነ ሕጂ ግና ኣብቲ ፍሉይ ናይ ግልኹም ጉዳይ ክኸውን እትደልይዎ ናይ ባዕልኹም ድሌታት መለእልኩምዶ ዝብል ዘይኮነ ፍቓድ እዚኣብሂር ተፈጸሙዶ ዝብል እዩ። ኣብዚ ብዙሕ ጌጋታት እዩ ተመዝገቡ - ኣመንቲ ንድሌታቶም ቀዳምነት እዮም ዘቕርቡ፡ ዋላኳ ፍቓድ ኣምላኽ ክመልኣሎም ምኒኡ እንተፈለጡ፡ ብዘየገድሱ፡ ኣብ ጸሎታቶም መጀመርታ ንናይ ባዕሎም ድሌታት ምጥቃስ ክርስቡ ኣይክኣሎምን እዩ።

ንሕና እንጽሊ ስለ ድሌታትና ጥራይ ክኸውን የብሎን፡ ኣብ ሰማይ ኮነ ኣብ ምድሪ ብእዚኣብሂር ቅንዕትን ቅብልትን ዝኾነት ጸሎት ሓንቲ ጥራይ እያ ዘላ - ንሳ ኸእ - ፍቓዱ ክፍጽም ምልማን እያ። ብዛዕባ ድሌታትና ፍቓድ ኣምላኽ ምኒኡ ምስ ረኤና ብኣብኡ ንድሌታትና ናብኡ ኣውዲቕና ፍቓዱ ክፍጸም ንለምን፡ ድሌታትና ኣብ ፍቓድ እዚኣብሂር ይሰወር። ንእዚኣብሂር ብቐጥታ ንድሌታትና ክፍጽመልና ምልማን፡ ዝኾነ ይኹን ድሌታትና፡ እዚ ከምዚ ልዑል ጽፍሒ ናይ ጸሎት ክቐጽር ኣይክእልን እዩ። መጀመርታ ፍቓድ ኣምላኽ ክፍጸም ብምልማን ኣቢልካ ኢኻ ነቲ ንናይ ግልኻ ድሌታት ዝኾነ ጸሎት እትበጽሖ፡ እዚ እዩ ኸእ ምስጢር ጸሎት፡ መፍትሕ ዓወት ኣብ ጸሎት እዚ እዩ።

ናይ እዚኣብሂር ዕላማ ንሕና ንናይ ባዕልና ድሌታት ረሲዕና ከም ፍቓዱ ክንምላእ እዩ። ንሱ ንፍቓዱ ክፍጽም ምስኡ ሓቢርና ክንገዳይ ይጽውዓና ኣሎ። ምስኡ ሓቢርና እንገዳይ ኸእ ጸሎት እዩ። በዚ ምኽንያት ከኣ ብዛዕባ ኩሉ ነገራት ከም ፍቓድ ናቱ ክንጽሊ ምእንቲ ክክኣለና ካብ እዚኣብሂር ክንምሃር ይግብኣና።

ሓቀኛ ጸሎት ብሓቂ ዕዮ እዩ። ከም ፍቓድ እዚኣብሂርን ንናቱ ፍቓድን ምጽላይ ብሓቂ ናይ ርእሱ-ምቕባጽ ዕዮ እዩ። ከምቲ ቆልዓ ጡብ ዝሓድግ ንገዛእ ርእስና ብምልኣት እንተዘይሓደግና ፡ ክንዲ ብፍጹም ንጉይታ ምምባር ገለ ንእሽቶ ብዛዕባ ርእስና ድሌታት እንተሎና ነቲ ንሱ ዝደልዮ ኮነ ነቲ ንሱ ዝብህጉ ኣይክንደልዮን ኢና፡ ነቲ ንሱ ክንጽልዮ ዝደልዮና ኣይክንደልን ኢና። ብዘይጥርጥር፡ ንእዚኣብሂር ብዘይ ርእሱ ምፍታው ከተገልግሎ ኣዝዩ ኣሸጋሪ እዩ። ግን ብዘይ ርእሱ-ምፍታው ንጉይታ ክትጽሊ ካብኡ ዝገደደ ኣሸጋሪ የለን እዩ። ከምኡ እኳ እንተኾነ ኩሎም እቶም ንጉይታ ዝብኡ ነዚ ክገብርዎ ግድን እዩ።

እዚኣብሂር ኣብ ዝሓለፈ ወለደታት ብሰንኪ እቶም ደቁ ምስኡ ስለዘይተሓባበሩ ብዙሕ ክገብሮ ዝኸበሮን ዘፍቅሮን ኣይገበሮን። እዚ ጉድለት እዚ ካብ እዚኣብሂር ዘይኮነ ካብ ህዝቡ እዩ። ነቲ ሕሉፍ ታሪኽና ምልስ ኢልና እንተ ርኢና ኣዝዩ ዘሕዝን እዩ። ብዓቢ እምነት ኣዚና ጸሊና እንተንኸውን ከምዚ ኢልና ኣይምደኸምናን፡ ሕጂ ግና እዚኣብሂር ዝደልዮ ዘሎ እቶም ደቁ ምስ ፍቓዱ ብጸሎት ክሓብሩ እዩ። ማንም ኣማኒ ግና ምስ ፍቓድ ኣምላኽ ብምሕባር ብምልኣት ንዓቢ ዕዮ እተለማመደ የለን።

ጸሎት - መገዲ እግዚአብሔር ምድላው

ሓደ ናይ እግዚአብሔር አገልጋሊ ከምዚ ኢሉ ጽቡቕ ገይሩ ንምስጢር ጸሎት ገለጽዎ “ጸሎት ሓዲድ ንናይ እግዚአብሔር ዕዮ እዩ፡ ብሓቂ፡ ከምቲ ሓዲድ ንባቡር ጸሎት ከኣ ከምኡ እዩ ንፍቓድ አምላኽ፡ ናይ ባቡር እታ አንቀሳቓሲት ምሉእ ሓይሊ እዩ ዘለዎ፡ ኣብ መዓልቲ ንኣሽሓት ከሎሜተራት ክትጎይይ ትኸእል፡ እዚ ኹሉ ግና ሓዲድ እንተዘይብላ ሓንቲ ስድር እኳ ክትንቀሳቓሲ ኣይትኸእልን እያ። ብዘይ ሓዲድ ክትንቀሳቓሲ እንተኾይና ናብ ምድሪ ክትሰጥም እያ። ናብ ነዊሕ ርሕቀታት ክትከይድ ትኸእል እያ ግናኽ ናብ ሓዲድ ዘይተነጻጽ ቦታ ክትከይድ ኣይትኸእልን እያ፡ ከምኡ ድማ ጸሎትን ዕዮ እግዚአብሔርን ከምኡ እዩ ዝምድናኡ። ኣሰፊሐ ክገልጸ ዘድሊ ኣይመስለንን ምኽንያቱ እዚ ምስላ ርዳእ እዩ ትርጉሙ። ብዘይጥርጥር እግዚአብሔር ኩሉ ዝኸእል እዩ፡ ብሓይሊ ኸኣ ይዓይይ፡ ግናኽ ንስኻትኩምን ኣነን ምስኡ ብጸሎት ሓቢርና እንተዘይሰረሕና ንሱ ኣይክሰርሕንዩ ክሰርሕውን ኣይደልንዩ፡ ከምኡ ስለዝኾነ ኣሕዋተይ፡ ንፍቓዱ መገዲ ኣዳልው፡ ንዕዮኡ ክገብር “ብኹሉ ጸሎትን ልማናን” ጸልዩ፡ (ኤፌ.6:18)። እግዚአብሔር ክገብር ዝፈቐደን ዝደልዩን ብዘኣእል እዩ ግናኽ እቶም ደቁ ንመገድታቱ ከዳልው ምስኡ ብጸሎት ስለዘይሓበሩ ኣእዳው ከይሰርሓ ሓዘወን ኣሎ። ነቶም ንገዛእ ርእሶም ንእግዚአብሔር ብምልኣት ዝሃቡ ከምዚ ክብሎም ኣፍቓዱለይ፡ በዚ ዝበልክም ንእግዚአብሔር ካብ መዓልቲ ንመዓልቲ ከይሰርሕ ከም ዝግንታኩምም ርእሶኹም መርምሩ።

ከምዚ ስለዝኾነ እምበኣር እቲ ኣዘዩ ኣገዳሲ ዕዮና ንመገዲ እግዚአብሔር ምድላው እዩ። ምስዚ ዝመዓራረ ካልእ ዕዮ የለን፡ ንእግዚአብሔር ኩሉ “ተኸእሎታት” ኣለዎ፡ ግናኽ ኣመንቲ ንእኡ መገዲ እንተዘይከፈቶምሉ ንተኸእሎታቱ Possibility ኣባና ከይሰርሕ ክሕዞ እዩ። በዚ ተርእዮ ኸኣ፡ ጸሎታትና ምስ እግዚአብሔር ብሓይ ሓሳብ ኣብሊጹ ክውስኽ ኣለዎ። ብዘይ ምሕላል ንጸሊ - እዚ ማለተይ፡ ብኹሉ መኣዝናት ንጸሊ - ፍቓድ አምላኽ ከኣ ኣብ ኩሉ ንቐጣ ክሰልጥ እዩ። ኣብ ማእከል ሰባት ንጥፈታትና ኣገዳሲ እኳ እንተኾነ፡ እቲ ምስ እግዚአብሔር ሓቢርና ብምውፋይ ኣብ ቅድሚኡ ብጸሎት እንግዮ ዕዮ ካብኡ ብብዙሕ ኣብሊጹ የገድስ።

ጸሎት ንሓሳብ ልቢ ኣምላኽ ከተዕርይ ምህቃን ኣይኮነን። ንእግዚአብሔር ከም ተረር ጌርካ ምሕሳብ ኣዘዩ ጌጋ ዝኾነ ሓሳብ እዩ። ከምኡ ስለዝኾነ ንእኡ ንምቁጽጻርን ውሳኔታቱ ክቐይር ብጸሎት ክንገጥም ኣሎና ዝብል ሓሳብ ጌጋ እዩ። ከም ፍቓድ አምላኽ ዘይኮነ ጸሎት ፈጸሙ ትሩፍ እዩ። ምኽሪ ፍቓድ እግዚአብሔር ብምድላይን ብምጽላይን - እው ኣንጻር እቲ ንፍቓዱ ዝቃወም ብምግዳልን፡ ምኽሪ ፍቓድ አምላኽ ክፍጸም ኢና መገዲ እነዳሉ፡ ነቲ ካብ ሰብ ወይ ካብ ሰይጣን ንጊዜኡ ክዕብልል ዝመጽእ ከፍቓድሉ የብልናን። ሓቂዩ ኣንጻር እግዚአብሔር እንጋደል ዘሎና እዩ ዝመስል፡ እዚ ግና ንባህግታትና ከነጸብቐ ኢልና ንፍቓዱ ክንቅይር ብምግዳድ ብገድሊ ኣብ ኣምላኽ ዝግለመ ኣይኮነን፡ ብሓቂ ግና ኣንጻር እቶም ንእግዚአብሔር ፍቓዱ ከይፍጽም ዝቃወሙ ኢና እንጋደል። በዚ ኣረኣእያ ናቱ ፍቓድ እንታይ ምኻኑ እንተዘይ ፈሊጥና ብጸሎት መታዓይይቲ ኣምላኽ ክንከውን ኣይንኸእልን ኢና።

ሕጂ ገለ ሓቀኛ ትርጉም ጸሎት ምስ ተረደኣና ናይ ስጋ ነገር ብገለ ሰሊኹ ከይኣቱ ንጠንቀቕ። ነስተውዕል፡ እግዚአብሔር ባዕሉ ዓየይቲ ክልእኽ ይኸእል እዩ፡ ግናኽ ነቲ ጎይታ እኸሊ ዓየይቲ ክልእኽ ክንጸሊ ኣዚዞና! ዝኾነ ነገር ዝዕየይ መልሲ ጸሎትን ምሕረት እግዚአብሔርን እዩ። ኣምላኽ ኩሉ ዝኸእልን ነቲ ዝመደቦ ድማ ዝኸልክሎ ሓደ'ኳ ስለ ዘየለ ንፍቓዱ ባዕሉ ብቐጽበት ክገብር ይኸእል እዩ ፡ ግናኽ ፍቓድካ ከምቲ ኣብ ሰማይ ዝኾነ ኣብ ምድሪ ይኸን ኢልኩም ጸልዩ ኢሉና፡ እዚ ኹሉ ከምኡ እንተ ዘይከውን ጎይታና የሱስ ከምኡ ጌርና ክንጸሊ ኣይምምሃረናን ነይሩ። ጎይታ የሱስ ንምላሽ ማሕበሩ ከይደለየ ባዕሉ ክምልስ እንተ ዝኸውን፡ መንፈስ ጎይታ ንሃዋርያ ዮሃንስ “ማራንኣታ -የሱስ ንዓ” ኢሉ ክጭድር ኣይምደረኸን። እግዚአብሔር ኣቦ ንኣመንቲ ባዕሉ ሓደ ክገብርም ይኸእል እዩ፡ ግናኽ ብጸሎት ስለ ዝኾነ ፍታው ጎይታና የሱስ ንኣቦኡ ብኣንድነት ፍጹማት ክኾኑ ንፍቓድ አምላኽ ጸልዩ። ምስ እግዚአብሔር ሓቢርካ ምዕያይ ኣድላዩ እንተዘይከውን፡ ቀጻሊ ምምላድ ጎይታና ኣብ ሰማይት እንታይ ይጠቅም!

ዎ ነስተውዕል ካብ ኩሉ ካልእ ነገር ምስ እግዚአብሔር ብጸሎት ምሕባር ኣዘዩ የገድስ! እግዚአብሔር ነቲ ደቁ ምትሕብባርም(ብጸሎት) ዘርኣዩሉ ጥራይ እዩ ዝግይይ። እግዚአብሔር ኣብቲ ጸሎት ዘይብሉን ኣብቲ ፍቓድ ህዝቡን ምስ ናቱ ፍቓድ ዘይሓበረሉን ክግይይ ይንሕሮ እዩ። ዝለዓለ ሃቕና ጸሎት ተመሊሱ ዶ ኣይተመልስን ኣብ ዝብል ዘይኮነ፡ ፍቓድ ሰብ ምስ ፍቓድ አምላኽ ክሓብር እሞ ንሱ ክግይይ ክኸእል እዩ። ገለ ጊዜታት ብዘይ ቅነዕ ንጸሊ እሞ ከይተመለሰ ይተርፍ፡ ናትና ፍቓድ ግን ምስ ናይ እግዚአብሔር ምስሓቢ፡ ክሰርሕዩ ፡ ብናትና ምስኡ ምስራሕ ንፍቓዱ ይፍጽም እዩ።

3 ናይ ጸሎት ምክንያታትና

“ጸሎት ከነ ዝኾነ ሰናይ ግብረ እንገብሮ ንርእዕና ኢልና ከም ምግብን ዝሰተ ነገራትን ስለ ዘድልየና እዩ”

ኩሉ ነገር ናይ ርእሱ ምክንያት ኣለዎ። ከምቲ ንዘይምጽላይና ምክንያት ከኾኞርብ እንፈቲ። ክንጽሊ ከም ዘሎና ድማ ብዙሕ ምክንያታት ምህላዎም ንርስዕ ኢና። ንሓድሓደ ሰባት ክጽልዩ ከምዘለዎም ክንነግሮም ከሎና፤ ኣብ ሽግርዶ ኣለኹዮ፣ ዝብሉ ዘለው ብምምሳል “ዘጸልየኒ ምክንያት ምንም የለን” ኢሎም ይሓስቡ። ካልኣት ከኣ ጸልዩ ምስ እንብሎም “እዚ ዘለናዮኻ ብጸሎትና እዩ” ይብሉ። እዞም ሰባት ኣብ ሽግር ክህልው ከለው ጥራይ እዮም ዝጽልዩ፣ እቶም ካልኣት ድማ ብምሕረቲ ከም ዝነብሩ ይዝንግዕዎ። ንኻልኣት ድማ ጸልዩ ክንብሎም ከሎና ንዘይፍጽምዎ “ሕራይ” ይብሉ። እዞም ሰባት ንመንፈሳዊ ነገር ዝእዘዙ ንጥቕሚ መንፈሳውያን ኣገልገልቲ ኢሎም እምበር ንርእሶም ኣይመስሎምን እዩ። ገሊኦም ከኣ ጸልዩ ምስእንብሎም “ክልተ ስራሕ እኮ እዩ ዝሰርሕ፡ ከይሰራሕኩ ከመይ ጌረ ቤተሰብይ ከመሓድርኒ” “ክልተ ትምህርቲ እዩ ዝምሃር፡ ዝምሃሮ ትምህርተይ ክውድእ ቀሪብ እናሃለኹ ከመይ ኢልኩም ንጊዜይ ዝሻጥ ነገር ትእዘዙኒ” ብማለት ይቐጥዑና። እግዚአብሔር እንተዘይጎይሉ ጉያ ሰብ ድኻም ጥራይ ምዃኑ ኣይተረድኦምን። “እግዚአብሔር ንቤት እንተ ዘይሃነጸ፡ ሃነጸቲ ንሽንቲ ይጽዕሩ። እግዚአብሔር ንሽተማ እንተ ዘይሓለዎ፡ ሓለዊ ንሽንቲ ይነቅሕ። ኣንጊህኩም ምትንግሥቲም ፡ ኣምሲኹም ምድቃስኩም፡ እንጌራ ጸዕሪ ምብላዕኩም ከንቲ እዩ፡ እዝስ ንፍቁራቲ ደቂሶም ከለው ይህበም እዩ።” (መዝ127:1-2)። ካልኣት ከኣ ጸልዩ ክንብሎም ከሎና “ኣነ ብጉልበተይ፡ ሰበይተይ ብጸሎት እናተሓጋገዝና ኢና እንነብር” ይብሉ። እዞም ሰባት መንግስቲ ኣምላኽ ብውክልና እዩ ዝመስሎም። ብዝኾነ፡ ንዘይምጽላይ እንቕርብ ምክንያታት ተሪፉ ንክንጽሊ ዘሎና ምክንያታት ብዙሕ እዩ። ንምጽላይ ብዙሕ ምክንያታት እኳ እንተሃለው ኣብዚ ክፍሊ ግን ሰለስተ ክንርኢ መሪጽና ኣሎና። ንሳቶም ከኣ

- 1. ጸሎት ዘዩቋርጽ ኣገልግሎት ብምዃኑ
- 2. ዝኾነ ሰናይ ነገር ብዘይጸሎት ሓይሊ ስለ ዘይብሉ።
- 3. ኣብዚ ክፋእ ዘመን መምለጢ መርከብ ጸሎት ብምዃኑ እዩ።

1. ጸሎት ዘዩቋርጽ ኣገልግሎት ብምዃኑ

ጸሎት ንግሆ ካብ ድቃስና ክንትንሰእ ከሎና “ብሰላም ዘሕደርካኒ ኣምላኽ ብሰላም ኣውዕለኒ” ወይ ምሽት ምሉእ መዓልቲ ጌርናዮ ዝወዓልና ክዳን እናውጸእና “ብሰላም ዘውዓልካኒ ኣምላኽ ብሰላም ኣህድረኒ” ኢልና ጥራይ እነካይዶ፡ ወይ ቤተክርስቲያን ክንከይድ ከሎና ጥራይ ዘይኮነስ፡ ጸሎት ዘይቋርጽ ኣገልግሎት እዩ። ከምቲ እስትንፋስ ዘዩቋርጽ መሰርሕ ናይ ህይወት ዝኾነ፡ ጸሎት ድማ ናይ ክርስትና እስትንፋስ እዩ። ከምቲ ዓሳ ካብ ማይ ወጺኦ ንብዙሕ ሰዓታት ርሒቐ ብህይወት ክነብር ዘይክእል፡ ክርስትያን ውን ብዘይጸሎት መንፈሳዊ ህላጽ ተሓልዮ ክነብር ኣይክእልን እዩ። ህጻናት ንግሆ ተንሲኦም ምስ ኣቦኦም ክራኹቡ ደስ እዩ ዝብሎም፡ ዘይከውን ኮይንዎም እምበር ምሉእ መዓልቲ ሓቢሮም ክውዕሉን ክኸዱን ውን ኣይጸልኡን እዮም። ንግሆ ተንሲኦም ነኣቦኦም እዮም ዝጽቡዩ፡ ከምኡውን ማንም ክርስትያን ብወጋሕታ ምስ ሰማያዊ ኣቦ ብጸሎት ክራኹብ ሓቢሩ ክውዕልን ክሓድርን ይግብኦ።-እዚ ግን ስራሕኩም ግደፋ ማለት ከም ዘይኮነ ርዳእ እዩ።

ክርስቲያን ከም ነቢይ ዳንኤል ብምጽላዩ ክውቀስ እምበር ብዘይምጽላዩ እንተተወቐሰ፡ ዘለዎ ኩነታት ሓደገኛ ምዃኑ እዩ። እቲ ዘይኣምን ንጉስ እኳ ንዳንኤል እናሕነቕነቕ “ኣታ ዳንኤል ባርያ ህያው ኣምላኹ እቲ ኹሉ ጊዜ እተገልግሎ ኣምላኽኪ ካብ ኣናብስ ኬናግፈኪዶ ኸኣለ?” በሎ። (ዳን6:20)። እግዚአብሔር ናይ ኩሉ ጊዜ ኣምላኽ እዩ። ጸሎት ኩሉ ጊዜ እንገብር ተግባር እምበር ኣጋጣሚ ወይ ንእግረ መገድና ሕልፍ እንበሎ መዘናግዒ ኣይኮነን። ካብ ጸሎት ዝበልጽ ስራሕ የለንዮም ሰብ “ጉዳይ ኣለኒ፡ ስራሕ ኣለኒ” እናበለ ጸሎት እንተ ሓደገ ይጉዳእ እዩ። እንጽሊ ኸኣ ንእግዚአብሔር ኢልና ዘይኮነ ንርእስና ኢልና ኢና። ንነቢይ ዮናስ ስራሕካ እንታይ እዩ ምስ በልዎ “ጊቲ ባሕርን ንቕጽን ዝገበረ እግዚአብሔር ኣምላኽ እፈርህ (ኣምልኹ) እዩ” (ዮና1:9)። ዝበሎ ቃል ንክርስቲያናት መሓበኒ እዩ፡ ኣምልኹ ስራሕ እዩ። ሓደ ኣቦ ከምዚ ኢሎም “እንበልዕ እንሰቲ እግዚአብሔር ከይቅየመልና ኢልናዶ ኢና፤ ኣይኮነን ክንገብር ኢልና ኢና። ጸሎት ኮነ ዝኾነ ሰናይ ግብሪ እንገብር ንርእስና ኢልና ከም መግብን ዝስተን ስለ ዘድልየና እዩ” በሎ።

ቃሉ ድማ “ከየባተኸኩም ጸልዩ።” (1ተሰ5:17) ይብል። ሕልፍ-ሕልፍ ኢልና፡ እንተ ጥዲሙና፡ ደስ እንተ ኢሎና፡ ጊዜ እንተረኸብና ዘይኩነ ከየባተኸና ክንጽሊ ተኣዚዝና ኣሎና። ክንድቅስ፡ ክንትንሰእ፡ ክነዕርፍ ከሎና፡ ክንገግዝ፡ ክንበልዕ፡ ክንሰቲ፡ ምስ ሰባት ቅድሚ ምርኻብና፡ ስራሕ ክንጀምር፡ ውሳኔ ክንወስድ ከሎና፡ ... ክንጽሊ ይግብኣና። ሰባት ክርእዩና ንክንረኣ ዘይኮነ እግዚአብሔር ክርእየናን ክረድኣናን ኣብ መገዲ ክንገግዝ ከሎና፡ ሰባት ቆጻርናዮም ክድንገዩና ከለው፡ ንገሊ ሰብ ናይ ምኽሪ ኣገልግሎት ክንህብ ከሎና ምጽላይ የድልየና። ንሕና ንምጽላይ እንተ ዘይሸገረና እግዚአብሔር ንምስግዕ ድምጽና ኣይርበሽንዩ። ከምቲ ኣደ ኣብ ብዙሕ ጫውጫው ዘለዎ ናይ ውሉዓ ድምጺ እተለልየ፡ እግዚአብሔር ናትና ኣውያት ንምስግዕ ይተግቦ እዩ።

ነቢይ ዳዊት ኣብ መዝሙሩ “ስለዚ ደጊ ሰብ ዘበለ ብእትርከባ ጊዜ ይልምነኪ፡ ብሓቂ ብርቱዕ ውሒዝ እንተ ደፍኤውን፡ ኣይከበጽሖን እዩ።” (መዝ32:6) ይብል። ኣኹባና ልክዕ ምስ ወዳእና፡ ካብ ሓደ ቤትጽሕፈት ልክዕ ክንወጽእ ከሎና፡ ካብ ኤውሮፕላን ልክዕ ክንወርድ ከሎና፡ ዕረፍቲ ኣብ እንረኽቡሉ ጊዜ ጥባይልና ኣውጺእና እንድውለሎም ናትና ሰባት ኣለው፡ ካብኣቶም ንላዕሊ ብምቹእ ጊዜ ክንረኽቦ ዝግብኣና እግዚአብሔር እዩ። ብምቹእ ጊዜ ኹሉ ምስ እንጽሊ ብሓቂ ብርቱዕ ውሒዝ እንተደፍኤውን ናባና ኣይቐርብንዩ። ከየባተኸኩም ጸልዩ።

2. ዝኾነ ሰናይ ነገር ብዘይ ጸሎት ሓይሊ ስለዘይብሉ

ናይ ሰናይ ነገር ሓይሉ ጸሎት እዩ። ስለዚ ንሰጋና፡ ንደቅና፡ ንእንገብር ሓገዝ፡ ንዝሓሰብናዮ ሓድሽ ውጥን፡ ንመንፈሳዊ ኣገልግሎት ጸሎት የድሊ። ንዝሰልጡ(ዝሰምሩ) ኣገልግሎታት ብድሕሪኦም ዘሎ ምስጢር እንታይዮ እንተበልና፡ ጸሎትዮ መልሱ።

ብሰናይ ዝጀመረ ብሰናይ ክውዳእ፡ ብመንፈስ ዝጀመረ ብመንፈስ ክድምደም፡ ረዲኤትና ኩሉ ናይ ፍቕሪ ትርጉም ክረክብ ጸሎት የድሊ። ሰናይ ዝኾነ ሓዳር፡ እተባረኹ ደቂ፡ እግዚአብሔር ጥራይ ዘኾነበር ኣገልግሎት ክህልወና ጸሎት የድሊ። ሓቂዩ፡ ጸሎት ንተግባር ኣይትክእንዩ፡ ጸሎት ግን ንተግባር ዘሓይሎ እዩ።

መንፈሳዊ ኣገልግሎት ከም ናይ ስጋ ዕዮ ጉልበት ጥራይ ዝሓትት ኣይኮነን። ሰይጣናዊ ውግእ ስለ ዘለዎ ምጽላይ ወሳኒ እዩ። እቲ ውግእ ዘሎ ኣብ መድረኽ ደው ኢልካ ብምስባኽ ወይ ብምዝማር ኣይኮነን። እቲ ውግእ ዘለዎ ኣብ ጸሎት እዩ። ናይ መድረኽ ሰብከት ኮነ ዝማራ ምርኮ ምእካብ እዩ። እሞኽ ደኣ፡ ዘይተዋጋእናዮ ክንማርኹ፡ ዘይሰዓርናዮውን ክንብዝብዝ ከመይ ገይሩ ይክኣለና፤ (ማቴ12:29) ።

3. ኣብዚ ክፉእ ዘመን መምለጢ መርከብ ጸሎት ብምዃኑ እዩ

ክፉእ ዘመን ኣብ ጥንቲ ነበረ። ኣብ ዘመን ኖህ ናይ ጥፍኣት ማይ፡ ኣብ ሶዶምን ጎሞራን ዝነበረ ህልቂት ነዚ የርእየና። ኣብ ዘመን ኣቦታትናውን ክፉእ ነገር ነበረ። ንኣብነት፡ ቀዳማይን ካልኣይን ውግእ ዓለም ክንጠቅስ ንኸእል። ኣብዚ ዘለናዮ ዘመን ውን ክፉእ ነገር ኣሎ። ሰብ ክሳብ ዘይተመልሰ፡ እቲ ክፍኣት ይኣኸለኒ ኢሉ ባዕሉ ደው ኣየብልን እዩ። ከምቲ ስራሕ ክሳብ ዘሎ ደሞዝ ዝኸፍል ዝህሉ፡ ኩሉ ክፉእ ነገር ከኣ ናይ ክፉእ ስራሕና ዓሰቢ እዩ። ካብ ኣብ ዝሓለፉ ዘመናት ዝነበረ ክፍኣት ኣብ ናትና ዘመን ይበዝሕ። ሕጂ ዘለናዮ ዘይኮነ፡ ዝመጽእ

ክፉእ ነገር እዩ ዘፍርገና ዘሎ፡ ኣዝዩ ክኸፍእ እዩ። ናይ እግዚአብሔር ቃል ትምቢት ምስ እነጽንዕ ክፍኣት እናበዝሐ እምበር እናጎደለ ከምዘይመጽእ ንፈልጥ ኢና።

እምበኣርሲ፡ ኣብ ክፉእ ዘመን መምለጢ መርከብ እንታይ እዩ፤ ምስ እንብል፡ ብስቡር ልቢ ዝቐርብ ጸሎት እዩ። ኖህ ኮነ ሎጥ ኣብቲ ክፉእ ቅንያት ድሒኖም ከም ዝሓለፉ ነንብብ ኢና። “ርድኣና” ኢልና እንጽልዮ፡ እቲ ዝረድእ እግዚአብሔር እዩ። ኣብ ምድርና ብጸሎት ቅድሚ ሕጂ እንታይ ከም እተሰርሐ ንዝክር ኢና፡ ሕጂውን ትሕት ኢልን ብናይ ጸሎት ንብዓት ናብ ኣምላኽ እንተቐኣብና ፡ጎይታ ብርግጽ ክረድኣና ካብዚ ክፉእ ዘመን ውን ከምልጥ ኢና። እግዚአብሔር ይሰምዕዩ፡ ይረድእ እዩ። ኣብ ሃገርና ከብትን ኣዝመራን ዘጥፍእ መቐዘፍቲ ክመጽእ ከሎ “እግዚእ” ይብሃል ነይሩ። እግዚአብሔር ከኣ ይምልስ ነይሩ። ሎሚ ግን ኩሉ ናይ ሆሆን ናይ ትዕቢት መንፈስን እንተዘይኮይኑ ብስቡርን ቅጥቁጥን ልቢ ዝቐርብ ልቢ የብልናን። ኣምላኽ ብምሕረቱ ይምለሰና። ብሓቂ ኣብ ክፉእ ዘመን መምለጢት መርከብ ጸሎት እዩ። ነዚ ዘለናዮ ክፉእ ንፋስ ዝልውጦ ጸሎት ጥራይ እዩ። ሎሚ ናይ ንስሓ ጸሎት የድልየና ኣሎ፡ ብዘይ ንስሓ ሓንቲ ከነስልጥ ኣይኮነልናን እዩ፡ ነፍሲወከፍ ብግሉ ኾነ ብሓባር ብናይ ንስሓ ጸሎት፡ ስለ እታ ክትቁረጽ ዝበሃለላ ዘሎ ዘይፈረየት በለስ፡ ስለኣ ብንስሓ ገጽ እግዚአብሔር ይድለ።(ሉቃ13)። እግዚአብሔር ጽሩይ ማዩ ይንጸገልና።

4 ናይ ጸሎት ዕንቅፋታት

ንሕና ኩልና፡ እግዚአብሔር ንጸሎት ከም ዝምልስ፡ ሓይሊ ጸሎት ድማ ብዙሕ ነገራት ከም ዝልውጥ፡ ንቐጥዕ ኣምላኽ ከም ዝምልስ፡ ንኣምን ኢና። ጸሎት ሓይሊ ዘለዎ ኣደናቂ ነገር እኳ እንተኾነ፡ ከምኡውን ብምኽንያት ጸሎትና እግዚአብሔር ንጸሎታትና መልሲ ንምሃብ ባህ ዝብሎ እንተኾነ፡ መልሲ ጸሎትና ዘይረኽብናሉ ጊዜ ሓደጎት ኣይኮነን። ስለ ሃገርና፡ ስለ ቤተሰብና፡ ስለ ሓዳርና ብዙሕ ሳዕ ጸሊና ኢና፡ ነዚ ዘሎ ሽግር መፍትሒኡ ጸሎት ምዃኑ ኣየጠራጥርን እዩ። ስለምንታይ ደኣ ክሳብ ሎሚ ጸሎትና ዘይተመለሰ እንተበልና፡ ጸሎትና ዕንቅፋት ዝረኽበ ኮይኑ ይስትውዓል። ጸሎትና ናብ እግዚአብሔር ከይበጽሕን መልሲ ከይረኽብን ካብ ዝዕንቅፉ ሓድሓደ ጠቐስና ክንምሃር ኢና። ነዞም ዕንቅፋታት ጸሎት እንጠቐሶም፡ እንታይ ምዃናም ፈሊጥና ትም ክንብል ዘይኮነ፡ ነቶም ጸሎትና ናብ እግዚአብሔር ከይበጽሑ ዕንቅፋት ዝኾኑና ካብ ህይወትና ከነወግዶም እዩ።

1) ምስ እግዚአብሔር ዘይተቐራረበ ህይወት

ንጸሎትና መልሲ ዘይንረኽብሉ ምኽንያት ሓደ፡ ምስ እግዚአብሔር ቅርበት ዘለዎ ሕብረት ስለዘይብልን እዩ። ንጸሎትና መልሲ ክንረኽብ እንተደለና፡ ብመጀመርታ ደረጃ ምስ እግዚአብሔር እተቐራረበ ሕብረት ክህልወና የድሊ። ምስ እግዚአብሔር እተቐራረበ ሕብረት ምሳና ክኸውን እዩ። እምበኣርሲ ምስ እግዚአብሔር ቅርቢ ዝኾነ ሕብረት ክህልወና ካብ ኣድልዩ፡ እዚ ሕብረት እነሓይሎሉ መገዲ ክህሉ ኣለዎ። እዚ ድማ ኣብ ዕለታዊ ጉዕዞና ቡብዕለቱ ቃሉ ምንባብ፡ ኣብ ቅድሚኡ ብምንብርካኽን ልመናና ይፈለጥ፡ ምስኡ ዘየቋርጽ ሕብረት ክንፈጥር ኣለዎና። ምስኡ እተቐራረበ ርኽብ እንተሎና፡ ኣእምሮና ብሰላሙ እተመልኦ ክኸውንዩ። ምስ ጎይታ ቅርቢ ዝኾነ ርኽብ እንተዘይብልና፡ ኣብ ሽግርና ጊዜ ጥራይ እንጽውዖ እንተኾይንና፡ ኣይሰምዓናን እዩ።

2) ብመንፈስ ትዕቢት ክንጽሊ ከሎና

ካልእ ንጸሎትና መልሲ ከይረኽብ ዕንቅፋት ካብ ዝኾኑና ነገራት ትዕቢት ወይ ኩርዓት እዩ። ሓደ ጊዜ ክርስቶስ ብዛዕባ ክልተ ሰባት ክጽልዩ ናብ ቤት መቐደስ ዝመጹ ብምስላ መሃረ፡(ሉቃ18:10)። እቲ ሓደ ፈሪሳዊ ክኸውን ከሎ፡ እቲ ካልኣይ ድማ ተጋዊ(ቀራጺ) ነበረ። ክልቲኦም ንጸሎቶም እግዚአብሔር ክሰምዖ ናብ ቤት መቐደስ መጹ። እቲ ሓደ ካብ ቤት መቐደስ ኣዝዩ ርሒቐ፡ ደው ኢሉ፡ ኣፍ ልቡ እናወቐዐ ክጽሊ ከሎ፡ እቲ ካልኣይ ከኣ ነቲ ተጋዊ እናጠመተ፤ ኣነ ከምዚ ተጋዊ ኣይኮንኩን፡ እናበለ ዝገብር ሰናይ ነገር ኣብ ቅድሚኡ እግዚአብሔር ይዝርዝር ነበረ።

ካብዞም ክልተ ሰባት፡ እቲ ብትሑት መንፈስ ኮይኑ ዝጸለየ ኣብ መጨረሻ ጸዲቐ ከም እተረኸበ ክርስቶስ ገለጸ። ስለዚ ጸሎትና ከይሰምዕ ዕንቅፋት ካብ ዝኾኑና ነገራት ሓደ ናይ ትዕቢት ወይ ኩርዓት መንፈስ ስለዝኾኑ፡ ንርእስና ኣብ ቅድሚኡ እግዚአብሔር ከነትሕት ኣድልዩ ከምዝኾነ ክንግንዘብ ይግብእና።

3) ብፍቓድ ስጋ ልመናና ከንቕርብ ከሎና

ንጸሎትና ዕንቅፋት ካብ ዝኾነ ሓደ ዓላማናን ሃቕናናን ቅኑዕ ምስ ዘይከውን፡ ብስጋዊ ምንዮት ምስ ዝኸውን፡ ንጸሎትና መልሲ ክንረኽብ ኣይንኸእልን ኢና።

እግዚአብሔር ክገብረልና እንደልዩ፡ ነቲ ምድራዊ(ስጋዊ) ምንዮታትና ክመልኦልና ጥራይ እንተኾይኑ፡ ልመናና ቅኑዕ ልመና ኣይኮነን። እዚ ከኣ ንእግዚአብሔር ኣየኸብሮንዩ። ያቆ4:3 “ትልምኑ ኢኹም እሞ፡ ብፍትወት ስጋኹም ምእንቲ ኸትዘርውዎ፡ ብኸፋእ ስለ ዝለመንኩም፡ ኣይትቐበሉን ኢኹም።”

ድሴት ምንድን እግዚአብሔር ንምክባር ክኸውን ኣለዎ፡ 1ቆሮ10:31 “እምበኣርሲ እንተ በላዕኩም፡ እንተ ሰቴኹም፡ ወይስ ዝኹን ይኹን እንተ ገበርኩም፡ ኩሉ ንኸብሪ ኣምላኽ ግበርዎ” ናይ ምንባርና ዓላማ እግዚአብሔር ምክባር እንተኾይኑ፡ ንጸሎትና ኩሉ ጊዜ መልሲ ክንረኸብሉ ኢና። ግናኽ ፈተውቲ ርእሶም ወይ ውን ኣብ ገዘእ ርእሶና ጥራይ እንተኩር ሰባት እንተኾይንና፡ ንጸሎትና መልሲ ኣይንረክብን ኢና።

4) ሓጢአት ንጸሎትና ዕንቅፋት ይኸውን

ዘይተነሳሕናሉ ሓጢአት እንተሎ ንጸሎትና ዕንቅፋት እዩ ዝኾኖ። መዝ166:18 , ኢሳ 59:1-2 “እንሆ፡ ኢድ እግዚአብሔር ንምድሓን ሓጸር ኣይኩነትን፡ ከይሰምዕ ከኣ እገነ ኣይጸንዖን እዩ። ግናኽ ኣእዳውኩም ብደም፡ ኣጸብዕኩም ብበደል ረኽሲን፡ ከናፍርኩም ሓሶት ይዛረቡ፡ ልሳንኩም ከኣ ክፍኣት ይናገር ኣሎ እሞ፡ ንኣኻትኩምን ንኣምላኽኩምን ኣብ መንጎኹም ኮይኑ ዝፈላልዩኩምሲ ኣበሳኹም እዩ፡ ከይሰምዓኩም ከኣ፡ ኣብ ቅድሚኹም ገጹ ዜሕብኣልኩም ሓጢአትኩም እዩ።”

5) ኣብ ውሽጥና ዝበቐለ ቂም እንተሎ

ጸሎትና ክሰማዕ እንተኾይኑ፡ ነቶም ዝበደሉና ምሕረት እምበር ቂም ክንሕዝ የብልናን። ኣብ ሰብኣይን ሰበይትን ሰላም ክጠፍእ ከሎ ንጸሎቶም መልሲ ክስእን ምክንያት እዩ ዝኸውን፡

1ጴጥ3:7 “ኣቶም ሰብኣት፡ ጸሎትኩም ምእንቲ ኸይዕገት፡ ከም ምስ ድኽምቲ ፍጥረት፡ ከም መዋርስትኹም ንጸጋ ህይወት ጌርኩም እናኸበርኩምዎን፡ ከምኡ ምስ ኣንሰትኹም በእምሮ ነበሩ።”

ጴጥሮስ ንኻልእ ይቐረ እትብለሉ ገደብ ክህልዎ ኣለዎ ኢሉ ስለ ዝሓሰብ ዝነበረ “ጎይታይ ሓወይ እንተ በደለንስ፡ ክንደይ ሳዕ ክሓድገሉ፤ ክሳዕ ሾብዓተይ፤” ክብል ንየሱስ ሓተቶ፡ የሱስ ከኣ “ክሳዕ ሰብዓ ሳዕ ሾብዓተ እምበር፡ ክሳዕ ሾብዓተ ሳዕ ኣይብለካን” ኢሉ መልሲ ሃቡ። (ማቴ18:21)። ሓውና እንተ ዝበድለና፡ እንተ ኣቐየመና፡ እንተ ጎድኣና፡ ጸሎትና ናብ እግዚአብሔር ቅድሚ ምቕራብና ነቲ ሓውና ይቐረ ክንብል ከም ዝግብእና ቃል ኣምላኽ ይምህረና። ይቐረ እንተ ዘይበልናሉ ግን ጸሎትና ኣብ ቅድሚ ኣምላኽ ከይበጸሕ ዕንቅፋት ክኾኖ እዩ።

“ደው ኢልኩም ክትጽልዩ ከሎኹም ደማ፡ እቲ ኣብ ሰማይ ዘሎ ኣቦኹም በደልኩም ምእንቲ ኸሓደገልኩም፡ ኣብ ብጻይኩም ገለ እንተ ኣሎኩም፡ ሕደጉሉ። ንሰኻትኩም እንተ ዘይሓደግኩም ግና፡ እቲ ኣብ ሰማይ ዘሎ ኣቦኹም ደማ በደልኩም ኣይሓደገልኩምን እዩ።” (ማቴ11:25-26)።

6) ኣብ ህይወትና ጣኦት ምስገህሉ

“ኣታ ወዲ ሰብ፡ እዞም ሰባት እዚኣቶም ንጣኦታቶም ኣብ ልቦም ኣሕዲርዎምዎም ኣለው፡ ነቲ መዓንቀፊ ኣበሳእም ከኣ ኣብ ቅድሚ ገጸም ኣቐምምዎ ኣለው። ከመይ ኢለ ደኣ በዚኣቶም ክሕተት እየ፤ ስለዚ ተዛረቦም፡ እግዚአብሔር ኣምላኽ፡ ሓደ እኳ ኻብ ቤት እስራኤል፡ ጣኦታቲ ኣብ ልቡ ዜሕድር፡ ነቲ መዓንቀፊ ኣበሳኡ ኸኣ ኣብ ቅድሚ ገጹ ዜቐውም፡ ኣብ ነብዩውን ዚመጽእ ዘበለ፡ ኩላቶም ብሰሪ ጣኦታቶም ካባይ ዘምቢሎም እዮም እሞ፡ ንቤት እስራኤል ብልቦም ምእንቲ ኸሕዞምሲ፡ ኣነ እግዚአብሔር ከም መጠን ብዝሒ ጣኦታቲ ኸመልሲሉ እየ፡ ይብል ኣሎ፡ኢልካ ንገርም።” (ሀዝ14:3-5) ።

ጣኦት ክንብል ከሎና እንታይ ማለትና እዩ፤ =ጣኦት ካብ እግዚአብሔር ንላዕሊ ንኻልእ ነገር ኣብለጽና ክንፈቱ ማለት እዩ። ካብ እግዚአብሔር ንላዕሊ ንፈትም ነገር፡ ማለት ገንዘብ ይኹን፡ ፍልጠት ይኹን፡ ዝና ይኹን ካልእ እዚ ኹሉ ኣብ ልብና ዘሎ ጣኦታት እዩ። ዝኹን ይኹን ቦታ ክርስቶስ ዝትክእ(ዝሕዝ) ጣኦት እዩ። እዞም ጣኦታት ጸሎትና ናብ ቅድሚ እግዚአብሔር ከይበጸሑ መሰናኸል እዮም ዝኾኑና።

7) ንተሸገረ ርኢኻ ዘይምርጻኡ

“እቲ ንጥርግን ድኻኻ ኸይሰምዕ ኢሉ እዝኑ ዘዓጹ፡ ንሱውን ይጠርዕ እሞ ምላሽ ኣይረክብን።” (ምሳ21:13)። ካልኣት ብሽግር ምኽንያት ክሳብ እናረከና ከይንረድኦም ኢልና ኣእዛንና እንተጻጸና፡ ንንዊሕ ጊዜ ጸሎትና ኣብ ቅድሚኡ እግዚኣብሄር እዚ እንተ ኣቕረብና፡ እግዚኣብሄር ኣይሰምዓናን እዩ። ትሪ ልብና፡ በረኸት ኣምላኽ ናባና ከይመጽእ ይኸልክል።

8) ምጥርግር

ንጸሎትና ከይሰማዕ መሰናኸል ካብ ዝኹኑ ሓደ ከኣ ምጥርግር እዩ። ያእ1:5, 6-7 “እቲ ዚጠራጠርሲ ከምቲ ንፋስ ዚደፍኦን ዚመልሶን ማዕበል ባሕሪ እዩ ዚመስል እሞ፡ ከይተጠራጠረ ደኣ ብእምነት ይለምን። ክልተ ዝልቡ ሰብኣይ ብኸሉ መገዱ ጽኑዕ ኣይኩነን እሞ፡ እቲ ኸምዚ ዘመሰለ ሰብ ካብ ጐይታ ገለ ዝቐበል ኣይምሰሎ።”

5 ጸሎት እስትንፋስ እዩ

“ ዓሳ ካብ ማይ እንተወጸ፡ ክርስትያን ካብ ጸሎት እንተረሓቁ ህይወት የብሎምን”

እስትንፋስ ምስ ህይወት ዘዩቁር ርክብ (ሕብረት) ኣለዎ። ናይ እስትንፋስ መጻውዒ ካልእ ስሙ “ህይወት” እዩ። እስትንፋስ ህይወት እዩ። ብዘይ እስትንፋስ ምምባር ኮነ ቀጻልነት ናይ ህይወት ክረጋገጽ ዘይክኣል እዩ። ናይ እስትንፋስ ምምልላስ፡ ንጻጽምቲ ፍንሕኒሕ፡ ንህልውና ቀጻልነት፡ ንልቢ ህያውነት ዘለዎ ኣስተዋጽኦ ኣገናዚብና ጸሎት እስትንፋስዩ ምባልና ሓቂ ዝገብር እዩ።

ጸሎት ናይ ክርስትያን እስትንፋስ እዩ። ጸሎት ናይ ክርስትና እስትንፋስ ካብ ኮነ ዘዩቁር ናይ ህይወት መስርሕ እዩ ማለት እዩ። ሓደ ክርስትያን መንፈሳዊ ህልውናኡ ሓልዩ ደው ንክብል ጸሎትን ሕብረትን ቃሉን የድለዩ። ካብዘን ሰለስተ ነገራት ዝርሓቁ ክርስትያን ንድሕሪት ተመሊሱ ክሳብ ምክኣድ ክበጽሕ ይኸኣል። እታ ህይወት ክርስትናኡ ሓልዩ ደው ክብል ጸሎት ኣድልዩ እዩ። ንቃል ኣምላኽ ምምንባብን ሕብረት ምስ ኣሕዋት ንምግባርን ሓይሊ እንረክብሉ ብጸሎት እዩ። ናይ እስትንፋስ ሕማማት ኣለው። ንኣብነት ሕማም ኣዘማ ምስ እንምልከት፡ እቲ ሕሙም እኹል ኣየር ስለ ዝሰኝ ክሳብ ይገብር። ጉያ ህይወት ክውድኡ ዝቐረቡ ሰባት ምትንፋስ ስለዝሰኝ፡ ንምትንፋስ ዝሕግዞኦም መሳርሒ ኣብ እፍንጫኦም የግጥምሎም፡ ናብ ሞት ዝቐረቡ ብምጻፍም ዝርእይዎም ሰባት ይሓዝንሎም። ጸሎት ድማ እስትንፋስ ብምጻፍ ብግቡእ ኣገባብ ምእታውን ምውጻእን እንተዘይክኣሉ፡ እቲ ኣማኒ ኣብ ናይ ሞት መንፈስ ዋዜማ እዩ ዘሎ።

ጸሎት እስትንፋስ ክርስትያን ብምጻፍ፡ መጽሓፍ ቅዱስ ከምዚ ይብል “ኩሉ ሳዕ ተሓገሱ። ከየባተኸኩም ጸልዩ። እዚ ምእንታኹም ብክርስቲስ የሱስ ፍቓድ ኣምላኽ እዩ እሞ፡ ብኹሉ ኣመስግኑ።”(1ተሰ5:16-18)። እዚ ንባብ ምኽርን ትእዛዝን መጻናንዕን ዘለዎ ቃል እዩ።

“ኩሉ ሳዕ ተሓገሱ” እዚ ጥቕስ ኣብዚ ክፍሊ ጥራይ ዘይኮነ ኣብ ፊሊ.4:4 እውን “ብገሙይታ ኩሉ ሳዕ ተሓገሱ፡ደጊመ ተሓገሱ” ይብለና። ንሓደ ሰብ ተሓገሱ ምስ እንብሎ፡ ብምንታይ፣ ይብለና፡ እቲ መልሱ “ብገሙይታ” ዝብል እዩ። ኩሉ ጊዜ ብኹንታት፡ ባዚ ናይዛ ዓለም ተለዋወጥቲ ነገራት ምሕንስ ኣይክኣልን እዩ። ኩሉ ጊዜ ግን ቦቲ ዘይለዋወጥ እግዚአብሄር ክንሕገሱ መንፈሳዊ መሰል ተዋሂብና እዩ። “ተሓገሱ” ዝብል ቃል ትእዛዝ እዩ። ስለዚ ምሕንስ ካብቶም ንፍጽሞም ትእዛዝ ሓደ እዩ። ሕጻናት ቆልዑ ኣብዛ ሽግርን ውረድን ደይብን ዓለም ዝሕገሱ ስለዘይፈልጡ ጥራይ ኣይኮነን፡ ብወለደም ስለ ዝሃድኡን ኩሉ ይኸኣሉ እዮም ኣሎም ስለዝሓሰቡ እዮም። ንሕናውን እግዚአብሄር ብህልውናኡን ብቐድስናኡን ምሳና ስለ ዘሎ ጥራይ ደስ ክብለና ይግባእ። እዚ እንተዘይ ኣሓገሱና ዓለምን ምልኣታን ናትና እኳ እንተዝኸውን ክንሕገሱ ኣይንኸኣልን ኢና።

ንጸሎት ካብ ዘድልዩ ነገራት ሓደ ብእግዚአብሄር ምሕንስ እዩ። ብእግዚአብሄር ዘይሕገሱ ሰብ ንጸሎት ክኸቅሕ ኣይክኣልን እዩ። መጽሓፍ ቅዱስ ኣብዛ ዘሕዝኡ ነገራት ዝመልኦ ዓለም ክንሕገሱ ዝዕድመና ቅኑዕ ድዩ፣ ምባል ዘይተርፍ እዩ። ሓገሱ ግን ባዚ ኣብ ዓለም ዘሎ ዘይኮነ፡ ሓገሱ ናይ እግዚአብሄር እዩ። ሓገሱ ካብ እንረክብሉ መገድታት ሓደ ናይ ጸሎት ህይወት እዩ ። ሃሌሉያ፡ ክብሪ ንስሙ።

ከየባተኸኩም ጸልዩ

ኣየር ዘዩቁር ናይ ህይወት መስርሕ እዩ። እነተንፍሶ ጸጸኒሕና ዘይኮነ ብዘይ ምቁራጽ እዩ። ሎሚ ዘሎናዮ ትማሊ ብዝሰሓብናዮ ኣየር፡ ሕጂ ዘሎናዮ ኣቐዲምና ብዘኣተናዮ ኣየር ኣይኮነን። እዚ ዘሎናዮ ምስ ኣየር ዘዩቁር ሕብረት ብምግባር እዩ። ስለዚ እዩ ኸኣ ከየባተኸና ክንጽሊ ዝተሓዘዘና፡ ምክንያቱ ጸሎት እስትንፋስ እዩ። ደጊምና ንዘክር “ዓሳ ካብ ማይ እንተወጸ ህይወት የብሉን፡ ክርስትያን ድማ ካብ ጸሎት እንተረሓቁ ህይወት የብሉን።”

“ጸሎት እስትንፋስ እዩ” ዝብል ቃል ሓይሊ ዘለዎን ገላጺ ቃልን እዩ። ከነተንፍስ ከሎና እተቐጸለ ኣየር ይወጽእ ሙተካእታኡ ሓድሽ ኣየር ይኣቱ ናብ ውሽጥና፡ ከምኡውን ክንጽሊ ከሎና ብእተቐጸለ ኣየር ዝምሰል ጭንቀትናን፡ ተስፋ ምቕራጽን፡ ፍርሃትናን ወጺኡ ብሓድሽ ኣየር ዝምሰል ሓጎስን፡ ተስፋን፡ ፍቕርን፡ ሰላምን ናብ ውሽጥና ይኣቱ። ኣብ ጸሎት ዘሎ ሓጎስ፡ ስለ እተመለሰልና ዘይኮነ፡ ምስቲ ዝሰምዓና እግዚአብሄር ኣምላኽ ብምዝርራብና ጥራይ እዩ ዝኹነልና።

ባሕሪ ናይ ባዕሉ ኣየር ስለዘይብሉ እቶም ናብ ውሽጢ ባሕሪ ዝኣትው ሓምበስቲ ኣየር ስሒቦም እዮም ዝኣትው፡ እቲ ዝሰሓብዎ ኣየር ምስተወደአ እንደገና በለቕ ኢሎም ስሒቦም ይኣትው። ባሕሪ ናይ ዓለም ተምሳል እዩ፡ ከምቲ ባሕሪ ናይ ባዕሉ ኣየር ዘይብሉ እዛ ዓለም ድማ ናይ ባዕላ ተስፋን ሰላምን ዘይብላ ዓለም እያ። ወጋሕታ ተንሲእን ናብ ናይ ስጋ ተግባርና ምኻድ ተንሲእካ ናብ ባሕሪ ከም ምጥላቕ እዩ። ስለዚ ናይ ቃሉን ናይ ጸሎትን ኣየር ስሒብና ክንኣቱ ይግባእ። ዝሰሓብናዮ ናይ ጸሎትን ናይ ቃሉ ኣየር ምስ ተወደአ እንደገና ምስሓብ የድልየና። ሓድሓደ ጊዜ ዝሰሓብናዮ ኣየር ቀልጢፉ ክውዳእ ይኸእል እዩ፡ እቲ ኣየር ክውዳእ ከሎ ምልክት ኣለዎ፡ ንርእስናን ንኩነታትናን ምቕባል ንሰእን። ብድንገት ከም ዝጠፍአ ሙብራህቲ፡ ተስፋና የቋርጽ፡ ፍቕሪ ዘይብሎም ንሸውን፡ ንምንባር ዓቕሚ ንሰእን፡ ይቕረ ዝበልናሉ ቂም ክንገክር ንጅምር፡ ወዘተ። እዚ ኣየር ከም ዝውዳእና ምልክት እዩ። ስለዚ ኣየር ክንውድእ ከሎና፡ ተቐላጢፍና ምጽላይን ናይ ቃሉ ዘለላን ካብ መጽሓፍ ቅዱስ ምንባብ የድልየና። ምናልባት በዓል ጉዳይ ይጽበየና ይህሉ፡ ንሒደት ካልኢታት ሞላ ቤት ኣብ ፍልይ ዝበለ ቦታ ኣቲና ምጽላይን ፍረ ቃሉ ምብላዕን ይግብኣና። ከምቲ ሎሚ ዘሎናዮ ቦቲ ትማሊ ዝሰሓብናዮ ዘይኮነ፡ ከምኡውን ብናይ ትማሊ ብርታዕና ንናይ ሎሚ ክርስትናና ከምዝግባእ ምንባር ኣይንኸእልን ኢና። ቃል ኣምላኽ “ከየባተኸኩም ጸልዩ” ይብል፡ እወ ጸሎት እስትንፋስ እዩ እሞ፡ ጸሎት ብዝኾነ ምኽንያት ከነቋርጽ የብልናን፡ ናይ ቃል ኣምላኽ ጊዜና፡ ናይ ሕብረት ኣሕዋት ጊዜና፡ ከምኡውን ናይ ጸሎት ጊዜና ብምንም ክትካእ ዘይኸእል ነገር እዩ። ጸሎት እስትንፋስ ናይ ክርስትና እዩ !

6 ጸሎት ስለ ሃገርና

እዚ ዘሎ ሽግር ኣብ ሃገርና መፍትሒኡ ሕጂውን ካልእ ዘይኮነ ካብ ላዕሊ እዩ መፍትሒኡ። ኣብ ዓለም ብዙሕ ሽግር እኳ እንተሎ መፍትሒ ግን ኣለዎ ንሱ ኸኣ ጸሎት እዩ። ካብ ኮፍ ኢልካ ብዛዕባ እቲ ሽግር ምስትንታን፡ ተሰእካ ጸሎት ምግባር ዝግበዩ ነገር እዩ። ጸሎት ንነገራት ይቕይር፡ ንፍርዲ ኣምላኽ ይመልስ፡ ረዲኤት ኣምላኽ የቀላጥፍ፡ ኮታስ መፍትሕ ኩሉ ናይ ህይወት ሽግር ጸሎት እዩ። ስለሃገርና (ከምኡውን ስለ ካልእ ጉዳይ) ጸሎት ናብ ኣምላኽ ብኸመይ ከንቕርብ ይግብኣና ቀጻልና ንርኤ፡ ብእኡ ኸኣ ኣብ ዘለናዮ ቦታ ኸይንና ምስቶም ምሳና ዘለው ተሰማሚዕና ስለ ሃገርና ናይ ጸሎትን ጸምጽ ጊዜ ፈሊና ንንቃሕ፡ እግዚአብሄር ከኣ ከም ዝረድኣና ንእመን።

(1) ጸሎትና ብትሕትና ይኹን

ዝኾነ ጸሎት ብትሕትና ዝቐርብ እንተዘይኮይኑ ኣብ ኣምላኽ ቅቡል ኣይኮነን። እግዚአብሄር ነቶም ብትሕትና ዝጸልዩ እምበር ነቶም ብትዕቢት ዝጸልዩ ፈጹሙ ንጸሎቶም ክሰምዖ ፍቓደኛ ኣይኮነን። ቃል ኣምላኽ ኣብ 2ዜና7:14 ከምዚ ይብል

“እዚ ብስመይ እተሰምዩ ህዝቦይ ከኣ ትሕት እንተተበሉ፡ እንተ ለመኑ ዝጸይውን እንተ ደለዩ፡ ካብ ክፉእ መገዱ ድማ እንተ ተመልሱ ሽዑ እኒ ኹብ ሰማይ ክሰምዕ እዩ፡ ሓጢአቶም ከኣ ይቕረ ኹበለሎም፡ ምድርምውን ክፍውሰሎም እዩ።”

ብሓቂ እግዚአብሄር ንምድርና ክበጽሓ እንተኾይኑ መጀመርታ ክንገብር ዘሎና ትሕትና እዩ። እዚ እዩ ካባና ዝድለ፡ ስርዓት ዘይብሎም ኣይንኹን። እዚ ነገር ነቲ ንናይ ምድርና ጉዳይ ጥራይ ዘይኮነ ዋላውን ነቲ ናይ ግልና ጉዳይ ውን ከምኡ እዩ።

እግዚአብሄር ነቲ ብትሕትና ናብኡ ዝቐርብ ሰብ ፈጹሙ ኣይንዕቅን እዩ።

“መስዋእቲ ኣምላኽ ሰቡር መንፈስ እዩ። ዎ ኣምላኽኹ ንሰቡርን ቅጥቁጥን ልቢ ኣይትንዕቅን ኢኻ” መዝ51:17።

“ስለዚ እቲ ንዘለኣለም ዚነብር ልዑልን ዕዙዝን ቅዱስ ዝሰሙን ከምዚ ይብል ኣሎ፤ ኣብቲ ልዑልን ቅዱስን ስፍራ እነብር ኣሎኹ፡ ግናኽ ንመንፈስ ትሑታት ህያው ክገብር፡ ንልቢ ድቕሳት ከኣ ህያው ክገብርሱ ምስቲ ድቕስን ትሑትን መንፈስ ዘለዎ ሰብ ድማ፡ እነብር ኣሎኹ።” ኢሳ57:15።

ኣብ ላዕሊ ዘሎ ጥቕስታት፡ “ድቕስ” ዝብል ቃል ተደጋጊሙ ኣሎ፡ እንታይ ማለት እዩ “ድቕስ”፤ ድቕስ ማለት ጥዑስ ወይ ንሱሕ ማለት እዩ። እግዚአብሄር ነቶም ጥዑስ ወይ ንሱሕን ትሑትን መንፈስ ዘለዎም ሰባት ሎሚ እደሊ ኣሎ። እዚ ድቕስ ወይ ቅጥቁጥ ወይ ንሱሕ መንፈስ ክንሓጥእ ከሎና ጥራይ ኣይኮነን ዘድልዩና፡ ኩሉ ጊዜ ናብ እግዚአብሄር ክንቀርብ ከሎና ብንሱ ክንቀርብ እዩ ፍቓድ ኣምላኽ፡ ኣብቲ ቃል እንተ ኣስተውዓልና “ዎ ኣምላኽኹ ንሰቡርን ቅጥቁጥን ልቢ ኣይትንዕቅን ኢኻ” ይብል፡ እዚ ምኣስ እዩ፡ ኩሉላዕ። ኣብዚ ጊዜ ሰባት ካብዚ ከምዚ ዝብል ትምህርቲ ክርሕቁ እዮም ዝደልዩ፡ ክሰምዕዎውን ኣይደልዩን እዮም፡ ኣዝዮም እዮም ዝቃወምዎ፡ ግናኽ ቃል ኣምላኽሲ ከምኡ እዩ ዝደልዩና። ንእግዚአብሄር ስለ እነፍቅሮ ኢና ብድቕስን ትሑትን መንፈስ እንቐርብ፡ ኣብዚ ዘለናዮ ጊዜ ግን ካብ ንኣምላኽ ምፍቃርሲ ኣዕዘዞም ተድላ(pleasure) ዘፈትው እዮም። ኣሕዋተይ፡ ንኣምላኽ ድቕስን ትሑትን መንፈስ ክህበና፡ ገለ ትዕቢት ኣብ ልብና እንተሎውን ክሰብረልና ክንልምን ይግባእ። በዚ ኸኣ ጸጋ ካብ እግዚአብሄር ክንቅበል ኢና። ያቆ4:6-10።

ሎሚ፡ ኣብዛ ምድሪ፡ ኣብ መንገጥና ሓድነት የለን፡ ስምረት የብልናን፡ ምፍልላይ በዚሑ፡ ናይዚ ቀንዲ እቲ ቐንዲ ምክንያት ኣብ ቅድሚ እግዚአብሄር ብድቕስን ትሑትን መንፈስ ስለዘይንቐርብ ኢና።

ሎሚ፡ ኣብ መንገዱ ኣድነት የለን፡ ምፍልላይ በዚሁ፡ ናይዚ እቲ ቀንዲ ምኽንያት ኣብ ቅድሚ ኣምላኽ ብድቕስን ትሑትን መንፈስ ስለ ዘይንቐርብ እዩ። ኣብ መጽሓፍ ቅዱስ ኩሎም ኣገልገልቲ ኣምላኽ ኣዝዮም ትሑታት እዮም ኔሮም፡ ስሞም ከፍልጡ ጽዒሮም ኣይፈልጡን፡ ንስም ክርስቶስ እምበር ንስምዖስ ኣይሰቡኹን፡ ኣነ ከምዚ እዩ ኢሎም ኣይምክሑን እዮም ኔሮም፡ ኣብ ጸሎት ከኣ ትሑትና ኣዝዩ ኣገዳሲ እዩ፡ ኣብነት ክኾነና ገለ ካብኣቶም ንርእ፡ ዓሰርተ ኣብነታት ትሑትና፡--

- (1) ኣብርሃም “እንሆ፡ ኣነ መሬትን ሓመኹስትን ክነሰይ ምስ ጎይታይ ክዛረብ ደፈርኩ።” (ዘፍ18:27)።
- (2) ያእቆብ፡ “እዚ ንባርያኻ ጌርካዮ ዘሎኻ ኹሉ ለውሃትን ኩሉ እምነትን ዘይግብኣኒ እዩ።” (ዘፍ32:10)።
- (3) ሙሴ፡ “ኣየ ጎይታይ፡ ኣነ ኣፈይ ወታእ፡ ልሳነይ ኩርታፅ እየ እሞ፡ ትማሊ ኹነ፡ ቅድሚ ትማሊ ኹነ፡ ሕጂ ንባርያኻ ምስ ተዛረብካኒውን፡ ኣነ ተዛረቢ ሰብ ኣይኩነኩን።” (ዘጸ4:10)።
- (4) ዳዊት፡ “ዎ እግዚኣብሄር ኣምላኽ፡ ክሳብ ክንድዚ ዘብጸሕካንሱ፡ ኣነ መን እየ፡ ቤትይክ እንታይ እያ፤”
- (5) እዮብ፡ “ክዛረብካስ ስምዓኒ ኹታ፡ ኣነ ኸጥይቐካ፡ ንስኻውን ምሃረኒ፡ ስለዚ ንርእሰይ እፍንፍን ኣለኹ፡ ኣብ ሓመድን ሓመኹስትን ኩይነ እንሳሕ ኣለኹ።” (እዮ42:4,6)።
- (6) ኢሳይያስ፡ “ከናፍረይ ዝርኹስ ሰብ እየ፡ ኣብ ማእከል እቲ ኸናፍሩ ዝርኹስ ህዝቢ ኸኣ እነብር ኣሎኹ፡ ወይለይ፡ ኣዲንተይ ንንጉስ፡ ንእግዚኣብሄር ጎይታ ሰራዊት፡ ርእየን እየን እሞ፡ ጠፋእኩ፡ በልኩ።” (ኢሳይ5)።
- (7) ዮሃንስ መጥምቕ፡ “ንሱ ኸዓቢ፡ ኣነ ግና ክንእስ ይግባእ።” (ዮሃ3:30)።
- (8) እቲ ሓለቓ ምእቲ፡ “ጎይታይ፡ ኣነ፡ ንስኻ ናብ ቤተይ ክትኣቱ፡ ኣይበቅዕን እየ እሞ፡ ሓንቲ ቻል ጥራይ ደኣ በል፡ ቈልዓይ ድማ ይሓወ።” (ማቴ8:8) ።
- (9) ጳውሎስ፡ “ክርስቶስ የሱስ ነቶም ኣነ ዝቐዳማዮም ሓጥኣን ኬድሕን ከም ዝመጹ፡ እዚ ቻል እዚ እሙን እዩ፡ ምቕባሉ ውን ብኹሉ ግበእ እዩ።” (1ጢሞ1:15)።
- (10) የሱስ፡ “ማይ ኣብ ገበራ ኣዕሪቕ፡ ኣእጋር ደቀ መዛሙርቱ ኸኣጽብን ቡቲ እተዓትቆ ዓለባ ገይሩ ኸደርዝን ጀመረ።”(ዮሃ13:5, 1ጢሞ1:15)።

(2) ጸሎትና ብንብዓት ይኹን

“ብንብዓት ዘዘርኡ ብእልልታ ይጻጽዱ። ዘርኢ ተሰኪሙ ብብኸያት ይወፍር፡ እንዳእቱ ተሰኪሙ ብእልልታ ይምለስ።” (መዝ126:5-6) ።

ኣሕዋተይ ካብ ልቢ ዝመንጨዎ ንብዓት እንተኾይኑ ኣብ ቅድሚ እግዚኣብሄር ዋጋ ዘለዎ ንብዓት እዩ። ያዕቤጽ ጸሎቱ ናብ ኣምላኽ ከቐርብ ከሎ “እንተ” ዝብል ቃል ተጠቐሙ ኣሎ፡ እዚ ኸኣ ካብቲ ዝነበሮ ህይወት ንምንጋፍ ኮይኑ ብብዙሕ ትሑትናን ንብዓትን ከምዝነበረ እቲ ጸሎት ንምግማቱ ኣየጸግምን እዩ፡ ስለዚ እዩ ኸኣ መልሲ ንጸሎቱ ዝረኸበ። ኣብ ቅድሚ ኣምላኽ ልብና ንምፍሳስ እንበኸዮ ብኸያት ከምኡውን ብብዝሒ ሓጎስ እነፍሰሶ ንብዓት ኣብ እግዚኣብሄር ዋጋ ዘለዎ እዩ። ጎይታና መድኣኒናን የሱስ ክርስቶስ እኳ በኸዩ እዩ፡ ኣብ መጽሓፍ ቅዱስ፡ ወንጌል ዮሃንስ11:35 “ የሱስ ነብዑ።” ይብል። እዚ ድማ ዘርእየና፡ ምሳና ኮይኑ ዝበክይ ካብ ኮነ ስሌና ይሓሰብዩ ስሌና ይተግህ እዩ፡ ንናይ ጸልማት ሓይሊ ብዓውት የፍርሰልና። ሃሌሉያ ክብሪ ንስሙ።

ብኸያት ወይ ንብዓት ክንብል ከሎና ስለ ርእስና እናሓዘንና እነፍስሶ ንብዓት ኣይኮነን። ከምኡ እንተኾይኑ ስጋዊ እዩ፡ ናይ ውሽጥና ጭንቅና ክነፍሰልና ጥራይ ኢልና ንጥቀመሉ እንተኾይኑ መንፈሳውነት ዘይብሉ መልቀስ እዩ። ግናኸ ካብ ልብና፡ ካብ ውሽጥና ገጽ እግዚኣብሄር ንምድላይ ዝነፍስሶ ንብዓት እንተኾይኑ ግን ንጎይታ ዘኸበር እዩ። ብሓቀኛ ብኸያት ወይውን ንብዓት ክንሓፍር የብልናን፡ ምስ እግዚኣብሄር ቅርብት ዘለዎ ሕብረት ንምፍግር ከምኡውን ስለ ካልኣት ከም ተኻፈልቲ መከራኣም ኮይንና ኣብ ቅድሚ ኣምላኽ እነፍስሶ ንብዓት ብዘይ ዋጋ

አይተርፍን እዩ። ብኸያትና ደጋግ ንብዓት ምፍሳስ ጥራይ ዘይኮነ፡ ንልብና ዝተንከፈ ለውሃት እዩ ዝገልጽ፡ ስለዝኾነ ኸኣ፡ ኣብ ጊዜ ጸሎት ልክዕ ከምቲ ብቃላት እንዛረቦ ከምኡ ድማ ንብዓትና ነቲ ኣብ ቅድሚ እግዚአብሔር ከኾኛርቦ እንደልዮ ሓሳብ እዩ ዝገልጽ።

ሓንትስ ነዚ እንብሎ ዘሎና ከም ስርዓት ወይ ከም ግዴታ እንስምየ ብኸያት ወይ ንብዓት ከይከውን ጥራይ ንጠንቀቅ። ንምጻኑ ክንበኸዩሉ ዝግብእና እንታይ እዩ፤

ቀዳማይ: ኣብ ዓለም ኩሉኹሉ ሸውዓተ ቢልዮን ህዝቢ ኣሎ፡ ካብ እዚኣቶም ካብ ፍርቂ ንላዕሊ ህዝቢ ዓለም ጌና ቃል ወንጌል ኣይሰምዑን፡ ህዝቢ ዓለም ናብ ጥፍኣት ይቐልጥፍ ኣሎ፡ ብዙሓት ይጠፍኡ ኣለው፡ ብኤይድስ ዝጠፍኡ ሰባት ማእለያ የብሎምን፡ ኣታ ክርስትያን ኣስተውዕል፡ ናይ ርእሰኻ ጥራይ ምሕሳብ ሕደግ፡ መወዳእታኦም ናብ ሲኦል ዝኾነ ሰባት ሓደገት ኣይኮነን። ስለዝኾነ፡ ከም ናይ ኣምላኽ ሰባት ስለዛ እትጠፍእ ዘላ ዓለም ብናይ ንብዓት ጸሎት ክንጽሊ ይግባእ። በዚ ኸኣ እግዚአብሔር ናይ ምሕረት ኢዱ ክዘርግሓልና ክክኣል እዩ።

ካልኣይ: ኣብ ዓለም ሓጢኣት እናሰፍሐ ብምኻዱ ክንበክይ ይግብእና እዩ። ካብ ዝኾነ ጊዜ ሎሚ ብዙሓት ኣብ ሓጢኣት ይነብሩ ብምህላዎም ክንርእን ክንፈልጥን ከሎና ስሌኦም ካብ ልቢ ክንበክይ ይግብእና እዩ። በብጊዜኡ ዝፍጸሙ ገበናት፡ ፍርሃት እግዚአብሔር ዘይብሉ ናብራ ክስፋሕፋሕ ከሎ፡ ልቢ ሰባት ካብ እግዚአብሔር እናረሓቑ ክኸይድ ክንሪኦ ከሎና፡ ኣብ ቅድሚ እግዚአብሔር ንብዓትና እናፍሰስና ካብ ልቢ ክንጽሊ ይግብእና ከሎ ኣእዳውና ኣጣሚርና ኮፍ ኢልና ተዓዘብቲ ጥራይ እንተኾይንና ኣብ ቅድሚ ጉይታ የሕትተና እዩ።

ሳልሳይ: ስለ ቤተክርስትያን ክንበኪ ኣሎና። ኣብዚ ጊዜ ቤተ ክርስትያን ስርዓት ጥራይ ዝካየደሉ ቦታ ኮይኑ ኣሎ። ኣብ ቤተክርስትያን ዘሎ ሓጢኣት ካብቲ ኣብ ዓለም ዘሎ ይገድድ። ቤተ ክርስትያን ተልእኾኣ ረሲዓትሉ ዘላ ዘመን እዩ። ስለዚ ቤተክርስትያን ናብ እግዚአብሔር ክትቀርብ ምብካይ የድሊ። ኣብ ቤተ ክርስትያን መንፈሳዊ ምንቕቓሕ ክህሉ፡ ነፍሳት ብንሱኣ እናበኸያ ጉይታ ክቐበሉ፡ ቤተክርስትያን ብርሃን ዓለም ክትከውን፡ ኣብ ቅድሚ ኣምላኽ ብጸምን ጸሎትን ብኸያትን ክንቀርብ የድሊ ኣሎ።

ራብዓይ: ስለ ምድርና ጉይታ ክበጽሓና ሕጂ ውን ብብኸያትን ብቐዘማን ብምሉእ ልብና ናብ ጉይታ ክንቀርብ ይግብእና፡ ኣምላኽ ንኸምዚ ዝበለ ጸሎት ፈጸሙ ኣይንዕቅን እዩ፡ ከምዚ ጌርና ገጽ እግዚአብሔር እንተ ደለና፡ ብርግጽ ኣምላኽ ክረድእናን ክበጽሓናን እዩ።

ኣብ መወዳእታ ክብሎ ዝደለ፡ ምስጢር ጸሎት **“ጸር”** እዩ፡ ዝኾነ ጸሎት ጸር ትሰሚዑና ኢና ክንጽሊ ዘሎና፡ ጸር እንተ ዘይስምዓና ኣሎ ኮይኑ ኣምላኽ ጸሎት ክህበና ንጸሊ። ጸር ተሰሚዑካ እትጽልዩ ጸሎት እዩ ከስልጥ ዝኸኣል እሞ፡ ስለ እቲ ኣብ ላዕሊ ዝጠቐስናዮ ጉድያት ጸር ተሰሚዑና ንጸሊ፡ ክብሪ ኹሉ ንእግዚአብሔር ይኹን፡ ጉይታ ኣዕዘዙ ይባርኸኩም።

“እምበኣርሲ ሕጂውን ብጸምን ብብኸያትን ብቐዘማን ብምሉእ ልብኸም ናባይ ተመለሱ፡ ይብል እግዚአብሔር።” (ዮሴ2:12) ።

“እቶም ካህናት ኣገልገልቲ እግዚአብሔር ኣብ መንገዱ ኣዳራሽን መሰውእን ይብከዩ ይበሉውን፡ ዎ እግዚአብሔር፡ ንህዝብኻ ንሓፎ፡ ነቲ ርስትኻ፡ ኣህዛብ ኪገዝእዎ ኢልካ፡ ንመላገጹ ኣሕሊፍካ ኣይትሃቦ። ስለምንታይ ኣብ ኣህዛብ፡ ኣምላኽም ኣበይ ኣሎ፡ ዚብሃል፤” (ዮሴ2:17)።

.....

